

മി. സ്റ്റീക്കർ : ഓർഡർ.....ഓർഡർ ചോദ്യം നമ്പർ \*1

(ക്വട്ടേഷൻ സംഘങ്ങൾ അരങ്ങു തകർക്കുന്ന അവസരത്തിൽ സ്റ്റീക്ക് സുരക്ഷയില്ലാത്ത അവസ്ഥ സംബന്ധിച്ച് ചോദ്യോത്തരവേള റദ്ദു ചെയ്ത് ചർച്ച ചെയ്യണമെന്ന് ആവശ്യപ്പെട്ട് പ്രതിപക്ഷാംഗങ്ങൾ ഒന്നടങ്കം സഭാനടപടികൾ തടസ്സപ്പെടുത്തി മുദ്രാവാക്യം വിളിച്ചുകൊണ്ട് കൊണ്ടിരുന്നു.)

മി. സ്റ്റീക്കർ: ചോദ്യോത്തര വേളയാണ് ദയവായി സഹകരിക്കുക.

.....പ്ലീസ്....പ്ലീസ്.... മന്ത്രി മറുപടി പറഞ്ഞുകൊണ്ടിരിക്കുകയാണ്. അങ്ങേയ്ക്ക് സമയം തരാം. ദയവു ചെയ്ത് ചോദ്യോത്തരവേളയിൽ അങ്ങ് സംസാരിക്കരുത്. ....ബഹളം.....ഇല്ല.....മന്ത്രി സംസാരിച്ച് കഴിയട്ടെ. ....(ബഹളം) .....ശ്രദ്ധയിൽപ്പെടുത്താൻ അങ്ങേയ്ക്ക് സമയം തരാം. (ബഹളം) മന്ത്രി മറുപടി പറഞ്ഞ് പൂർത്തീകരിക്കട്ടെ. ....(ബഹളം) ഞാൻ മന്ത്രിയെ വിളിച്ചതാണ്. ....(ബഹളം) ..... നിങ്ങൾ സീറ്റിൽ പോയിരിക്കൂ. നിയമസഭ നടക്കുന്നത് ചില നടപടിക്രമങ്ങളുടെ

അടിസ്ഥാനത്തിലാണ്. (ബഹളം)... മന്ത്രി മറുപടി പറഞ്ഞ് കഴിയട്ടെ.  
പ്ലീസ്.....പ്ലീസ്.... ഇത് ശരിയല്ല. പ്ലീസ്.....പ്ലീസ്.....

(പ്രതിപക്ഷാംഗങ്ങൾ ഒന്നടങ്കം സഭാ നടപടികൾ  
തടസ്സപ്പെടുത്തിക്കൊണ്ട് പ്രതിപക്ഷനേതാവിന്റെ ഇരിപ്പിടത്തിന്  
സമീപംനിന്നുകൊണ്ട് മുദ്രാവാക്യം വിളിച്ചുകൊണ്ട് സഭാ നടപടികൾ  
തടസ്സപ്പെടുത്തിക്കൊണ്ടിരുന്നു.)

നെല്ല് സംഭരണ പദ്ധതി

\*1 ശ്രീ. ഇ.ടി. ടൈസൺ മാസ്റ്റർ:  
ശ്രീ. മുല്ലക്കര രത്നാകരൻ:  
ശ്രീമതി ഇ.എസ്. ബിജിമോൾ:  
ശ്രീ. എൽദോ എബ്രഹാം: താഴെ കാണുന്ന ചോദ്യങ്ങൾക്ക് ഭക്ഷ്യവും സിവിൽ

സപ്ലൈയും വകുപ്പുമന്ത്രി സദയം മറുപടി നൽകുമോ:

(എ) ഈ സാമ്പത്തിക വർഷത്തെ ആദ്യ സീസണിലെ നെല്ല്

സംഭരണത്തിന്റെ വിശദാംശം അറിയിക്കുമോ;

(ബി) നെല്ല് സംഭരിച്ച വകയിൽ എത്ര തുക കൊടുത്തുവെന്നും ഇനി എത്ര തുക

കുടിശ്ശിക ഉണ്ടെന്നും അറിയിക്കുമോ;

(സി) സംഭരിച്ച നെല്ല് കുത്തി അരിയാക്കുന്നതിനായി അരിമില്ലകൾക്ക്

നൽകുമ്പോൾ അവർ അത് മാറ്റി നിലവാരം കുറഞ്ഞ അരി നൽകുന്ന പ്രവണത തടയുന്നതിന് ഫലപ്രദമായ നടപടികൾ സ്വീകരിച്ചിട്ടുണ്ടോ;

(ഡി) നെല്ല് സംഭരണ പദ്ധതിയിൽ സ്വകാര്യ മില്ലടമകൾക്ക് കൈകാര്യച്ചെലവായി കിലോയ്ക്ക് എത്ര രൂപയാണ് നിശ്ചയിച്ചിട്ടുള്ളത്; ഇത് സർക്കാരിന് എത്രത്തോളം ബാധ്യത വരുത്തുമെന്ന് അറിയിക്കുമോ ?

ഭക്ഷ്യവും സിവിൽ സപ്ലൈസും വകുപ്പുമന്ത്രി (ശ്രീ. പി. തിലോത്തമൻ) : സർ,

(എ) ഈ സാമ്പത്തിക വർഷത്തിലെ ആദ്യ സീസണിലെ നെല്ല് സംഭരിക്കുവാൻ 21.09.2016 മുതൽ കേന്ദ്ര സർക്കാർ അനുമതി നൽകിയിട്ടുണ്ട്. ഇതിൽ 31.12.2016 വരെ 52648 കർഷകരിൽ നിന്നായി സപ്ലൈകോയുമായി കരാറിൽ ഏർപ്പെട്ടിട്ടുള്ള 51 മില്ലുകാർ മുഖേന 1.86 ലക്ഷം മെട്രിക് ടൺ നെല്ല് സംഭരിച്ചിട്ടുണ്ട്.

(ബി) 2016-17 സീസണിൽ 61477 കർഷകരിൽ നിന്നായി 20/02/2017 വരെ 2.08 മെട്രിക് ടൺ നെല്ല് സംഭരിച്ച വകയിൽ കിലോ ഗ്രാമിന് 22.50 രൂപ നിരക്കിൽ 468.44 കോടി രൂപ നൽകുവാൻ ഉണ്ടായിരുന്നതിൽ 410.31 കോടി രൂപ നൽകിക്കഴിഞ്ഞു. 58.13 കോടി രൂപ കർഷകർക്ക് കുടിശ്ശികയായുണ്ട്. 23.02.2017-ലെ സ.(സാധാ)നം.52/2017/ഭ.സി.സ.വ. പ്രകാരം 14.63 കോടി രൂപ

കൂടി കർഷകർക്ക് നൽകാനായി അനുവദിച്ചിട്ടുണ്ട്.

(സി) പരാതി ലഭിക്കുന്ന മുറയ്ക്ക് സിവിൽ സപ്ലൈസ് ഉദ്യോഗസ്ഥരുടെ നേതൃത്വത്തിൽ മിന്നൽ പരിശോധന നടത്തി തുടർ നടപടികൾ സ്വീകരിച്ചു വരുന്നു.

(ഡി) നെല്ലുസംഭരണ പദ്ധതിയിൽ സ്വകാര്യ മില്ലടമകൾക്ക് കൈകാര്യചെയ്യാൻ കിലോയ്ക്ക് 1.90 രൂപ വർദ്ധിപ്പിച്ചുകൊണ്ട് 11.01.2017 -ലെ സ.ഉ. (എം.എസ്) നം.1/2017/ഭ.പൊ.വി നമ്പർ പ്രകാരം സർക്കാർ ഉത്തരവായിട്ടുണ്ട്. കേന്ദ്ര സഹായം ലഭിക്കുന്നതിനാൽ ഇക്കാര്യത്തിൽ സംസ്ഥാന സർക്കാരിന് യാതൊരു വിധ ബാധ്യതയും ഉണ്ടാകുന്നില്ല.

മി. സ്റ്റീക്കർ: നിയമസഭ ഒരു നടപടിക്രമത്തിന്റെ അടിസ്ഥാനത്തിലാണ് പ്രവർത്തിക്കുന്നത്. ബഹുമാനപ്പെട്ട പ്രതിപക്ഷനേതാവേ....പ്രതിപക്ഷനേതാവിന് സംസാരിക്കുന്നതിന് അവസരം നൽകുന്നത് ഏതു സമയത്തും .....ചെയർ മന്ത്രിയെ മറുപടി പറയാൻ വിളിച്ചതിനുശേഷമാണ് നിങ്ങൾ ബഹളം തുടങ്ങിയത്.

(ബഹളം) ...മന്ത്രി പറയുന്നത് നിർത്തിവെച്ചിട്ട് പ്രതിപക്ഷ നേതാവിന് സംസാരിക്കാൻ സാധിക്കുകയില്ല. ...(ബഹളം)..... അത് ചെയർ തീരുമാനിക്കും.....നിങ്ങൾ ബഹളം വെച്ചിട്ട് കാര്യമില്ല. എന്താണ് അങ്ങേയ്ക്ക് പറയാനുള്ളത്? .....നിങ്ങൾ സീറ്റിൽ പോയിരുന്നാൽ പ്രതിപക്ഷനേതാവിന്

സംസാരിക്കാൻ അവസരം ലഭിക്കും.

പ്രതിപക്ഷനേതാവ് (ശ്രീ. രമേശ് ചെന്നിത്തല): വളരെ സുപ്രധാനമായ നിരവധി പ്രശ്നങ്ങൾ കേരളത്തിൽ നടന്നുകൊണ്ടിരിക്കുന്നു. സ്ത്രീക്ക് സുരക്ഷയില്ലാതായിരിക്കുന്നു. ക്വട്ടേഷൻ സംഘങ്ങൾ അരങ്ങു തകർക്കുന്നു. ചോദ്യോത്തരവേള രദ്ദു ചെയ്ത് അടിയന്തര പ്രമേയം ചർച്ചയ്ക്ക് എടുക്കണമെന്ന് അഭ്യർത്ഥിക്കുന്നു. അടിയന്തരപ്രമേയം ചർച്ചയ്ക്ക് എടുക്കണം. ചോദ്യോത്തരവേള രദ്ദു ചെയ്യണം.

മി. സ്പീക്കർ : ശ്രീ. ഇ.ടി. ടൈസൺ മാസ്റ്റർ ചോദ്യം ചോദിക്കൂ.....

ശ്രീ. ഇ.ടി. ടൈസൺ മാസ്റ്റർ : സർ, നെല്ല് സംഭരിച്ച് നിരവധി മാസങ്ങൾ കഴിഞ്ഞിട്ടും സപ്ലൈകോ വില നൽകാത്തതും കടുത്ത വരൾച്ചയും കാർഷിക മേഖലയെ തകർക്കുന്നുണ്ട്. കേന്ദ്രവിഹിതം കിലോക്ക് 14 രൂപ സമയബന്ധിതമായി ലഭിക്കാത്തതും കറൻസി നിരോധനത്തെത്തുടർന്നുള്ള പണദൗർലഭ്യവും കർഷകരെ വളരെ ദോഷകരമായി ബാധിക്കുന്നു. ഈ കാര്യങ്ങൾ കണക്കിലെടുത്ത് കർഷകർ വായ്പ തിരിച്ചടയ്ക്കാനുള്ള മൊറട്ടോറിയം മാർച്ച് 31- എന്നുള്ളത് ദീർഘിപ്പിക്കാൻ മറ്റ് ഏതെങ്കിലും ആശ്വാസ നടപടികൾ സ്വീകരിക്കുവാൻ സർക്കാർ ഉദ്ദേശിക്കുന്നുണ്ടോ?

മി. സ്പീക്കർ: (ബഹളം) .... (ബഹളം) പ്ലീസ്....പ്ലീസ്...ബഹുമാനപ്പെട്ട പ്രതിപക്ഷനേതാവേ, പ്രതിപക്ഷത്തിനുവേണ്ടി ശ്രീ. പി.ടി. തോമസ് അങ്ങ് ഉന്നയിച്ച പ്രശ്നം ഇവിടെ അടിയന്തരപ്രമേയമായി നോട്ടീസ് നൽകിയിട്ടുണ്ട്. ....ചോദ്യോത്തരവേള സസ്പെന്റ് ചെയ്യുന്നില്ല. അങ്ങേക്ക് മറുപടി പറയാം.

ശ്രീ. പി. തിലോത്തമൻ: 58 കോടി രൂപയാണ് നെല്ല് സംഭരിക്കുന്നതുവഴി സംസ്ഥാന സർക്കാരിന് കൊടുക്കുവാനായി ബാക്കിയുള്ളത്. 14.63 കോടി രൂപ ഇതുവരെ ഗവൺമെന്റ് അനുവദിച്ചിട്ടുണ്ട്. കേന്ദ്ര ഗവൺമെന്റിൽ നിന്ന് 120 കോടി രൂപ ലഭിക്കുവാനുണ്ട്. ആ പണം താമസിയാതെ ലഭിക്കുമെന്നാണ് കേന്ദ്രത്തിൽ നിന്ന് അറിയാൻ സാധിച്ചത്. അതുകൊണ്ട് നമുക്ക് വളരെ വേഗം തന്നെ കൃഷികാരുടെ പണം കൊടുത്തുതീർക്കാൻ സാധിക്കുമെന്നാണ് കരുതുന്നത്.

ശ്രീ. ഇ.ടി. ടൈസൺ മാസ്റ്റർ: കർഷകരിൽ നിന്നും നെല്ല് സംഭരിക്കുന്നതിനു പകരം അരി സംഭരിക്കുന്ന രീതി നടപ്പിലാക്കിയാൽ സ്വകാര്യ മില്ലടമകളുടെ ചൂഷണം ഒരു പരിധിവരെ ഒഴിവാക്കാനും അരിയുടെ ഗുണനിലവാരമനുസരിച്ച് വില നൽകുവാനും മില്ലടമകൾക്ക് നൽകി വരുന്ന കൈകാര്യ ചെലവ് ഒഴിവാക്കാനും കഴിയില്ലേ; ഇതിനുവേണ്ടി സർക്കാർ എന്തെങ്കിലും നടപടി സ്വീകരിച്ചിട്ടുണ്ടോ:

അല്ലെങ്കിൽ സ്വീകരിക്കാൻ ഉദ്ദേശിക്കുന്നുണ്ടോ?

ശ്രീ. പി. തിലോത്തമൻ : കേന്ദ്ര സർക്കാരിന്റെ വികേന്ദ്രീകൃത ധാന്യ സംഭരണ പദ്ധതി അനുസരിച്ചാണ് നമ്മുടെ സംസ്ഥാനത്ത് കർഷകരിൽ നിന്നും നെല്ല് സംഭരിക്കുന്നത്. അങ്ങനെ നെല്ല് സംഭരിച്ച് ഗുണമേന്മ പരിശോധിച്ച് മില്ലടമകൾ വാങ്ങി പ്രോസസ് ചെയ്ത് അരിയാക്കി പി.ഡി.എസ്. സിസ്റ്റത്തിന് തരുന്ന രീതിയാണ് തുടർന്നുകൊണ്ടിരിക്കുന്നത്. ആ നടപടിയിൽ എന്തെങ്കിലും മാറ്റം വേണ്ടതായി ഗവൺമെന്റ് ആലോചിച്ചിട്ടില്ല. കേന്ദ്രഗവൺമന്റിന്റെ നിർദ്ദേശങ്ങൾക്കനുസരിച്ച് മാത്രമേ ഈ സിസ്റ്റത്തിൽ വ്യത്യാസം വരുത്താൻ സാധിക്കുകയുള്ളൂ.

ശ്രീ. മുല്ലക്കര രത്താകരൻ: കേന്ദ്രത്തിൽ നിന്ന് പൈസ വാങ്ങി നമ്മൾ നെല്ല് സംഭരിക്കുമ്പോൾ, കേരളം ഭക്ഷ്യഉല്പാദനത്തിലും ഭക്ഷ്യ വിതരണത്തിലും കമ്മി സംസ്ഥാനമായി ഇരിക്കുമ്പോൾ അത് നമ്മുടെ റേഷൻ വിഹിതത്തിൽ ഉൾപ്പെട്ട് വരുമ്പോൾ കേരളത്തിന് വലിയ നഷ്ടമാണ്. സത്യത്തിൽ നമ്മുടെ പൊതു കമ്പോളത്തിൽ അരിവില നിയന്ത്രിക്കുന്നതിന് സംസ്ഥാനത്തിന്റെ തന്നെ സബ്സിഡി കൊടുത്ത് സംഭരിച്ച് നമുക്ക് അരിയുടെ വഴി ഇന്നത്തെ അവസ്ഥയിൽ കിലോക്ക് 25 രൂപക്ക് ആ അരി സപ്ലൈ ചെയ്യാൻ കഴിഞ്ഞാൽ അതൊരു അധിക

അരിയായി മാറുകയും കേന്ദ്ര സബ്സിഡി എന്നു പറയുന്നത് ഒഴിവാക്കുകയും സംസ്ഥാന സബ്സിഡിയായി മാറുകയും ചെയ്താൽ നമുക്ക് കേന്ദ്ര വിഹിതം കിട്ടുകയും ഇതൊരു അധിക അരിയായി മാറുകയും ചെയ്യും. അതിന് നടപടി സ്വീകരിക്കുമോ?

ശ്രീ. പി. തിലോത്തമൻ: സർ, കേന്ദ്ര സർക്കാരിന്റെ വികേന്ദ്രീകൃത ധാന്യ പദ്ധതി പ്രകാരമാണ് നമ്മുടെ സംസ്ഥാനം നെല്ല് സംഭരിക്കുന്നത്. കേന്ദ്രത്തിന്റെ താങ്ങുവില ഉപയോഗപ്പെടുത്തിക്കൊണ്ടു നെല്ല് സംഭരിച്ചാൽ ആ നെല്ല് പ്രോസസ് ചെയ്ത് അരിയാക്കിയാൽ ആ അരി നമ്മുടെ പി.ഡി.എസ്. സിസ്റ്റംവഴിയെ വിതരണം ചെയ്യാൻ സാധിക്കുകയുള്ളൂ. കേന്ദ്രം അനുവദിക്കുകയുള്ളൂ. അതിന് വ്യത്യസ്തമായി സംസ്ഥാനഗവൺമെന്റ് കൃഷികാർക്ക് കൊടുക്കേണ്ട മുഴുവൻ തുകയും കൊടുത്ത് സംഭരിച്ചാൽ ഈ കാര്യങ്ങൾ നമുക്ക് ചെയ്യാൻ കഴിയുമായിരിക്കും. ഇത് പ്രത്യേകമായി ആലോചിക്കേണ്ട കാര്യമാണ്. ഇങ്ങനെയുള്ള ഒരു ആലോചന നമ്മുടെ മുന്നിൽ ഇതുവരെ ഉണ്ടായിട്ടില്ല.

മി. സ്പീക്കർ: ബഹുമാനപ്പെട്ട പ്രതിപക്ഷാംഗങ്ങൾ ചെയ്യുന്നത് ശരിയല്ല. പ്രതിപക്ഷ നേതാവ് ഉന്നയിച്ച വിഷയം അടിയന്തരപ്രമേയമായി സഭയുടെ പരിഗണനയിൽ വരാൻ പോകുകയാണ്. ഇത് കേരളത്തിലെ കർഷകരുടെ മർമ്മ പ്രധാനമായ ഒരു പ്രശ്നമാണ് സഭ ചർച്ച ചെയ്തുകൊണ്ടിരിക്കുന്നത്. ആ സമയം



ഇത്തരത്തിലുള്ള ഒരു നിലപാട് സ്വീകരിക്കുന്നത് ശരിയല്ല. ഇത് ലോകമുഴുവൻ കാണുന്നുണ്ട്. ഒരു കാരണവശാലും ചോദ്യോത്തരവേള സസ്പെന്റ് ചെയ്യാൻ ഉദ്ദേശിക്കുന്നില്ല. അങ്ങേയ്ക്ക് ഒരു മിനിട്ട് തന്നെ. അങ്ങ് ചോദ്യവുമായി ബന്ധമില്ലാത്ത കാര്യങ്ങളാണ് പറഞ്ഞുകൊണ്ടിരിക്കുന്നത്. ദയവായി സഹകരിക്കൂ.....

ശ്രീമതി ഇ.എസ്. ബിജിമോൾ : സർ, നമ്മുടെ രാജ്യം ഗുരുതരമായ വരൾച്ചയെ നേരിട്ടുകൊണ്ടിരിക്കുകയാണ്. നമ്മുടെ സംസ്ഥാനത്ത് വരൾച്ചയെ മൂന്നിൽ കണ്ടുകൊണ്ട് ഭക്ഷ്യധാന്യങ്ങൾ ശേഖരിച്ചുവയ്ക്കുന്നതിന് എന്തെല്ലാം നടപടികളാണ് സംസ്ഥാന ഗവൺമെന്റുകൾ ആലോചിച്ചുകൊണ്ടിരിക്കുന്നത്; പൊതുവിപണിയിലെ അരിവില ഉയരുന്നത് തടയുന്നതുമായി ബന്ധപ്പെട്ട് സംസ്ഥാന സർക്കാർ സ്വീകരിച്ച നടപടികൾ എന്തൊക്കെയാണെന്ന് വിശദമാക്കാമോ?

ശ്രീ. പി. തിലോത്തമൻ: സംസ്ഥാനത്ത് ധാന്യവിതരണത്തിനായി ഇവിടെ ഉല്പാദിപ്പിക്കുന്ന നെല്ല് സംഭരിക്കുക എന്നതുകൂടിയാണ് ചെയ്തുകൊണ്ടിരിക്കുന്നത്. നെല്ല് സംഭരിച്ച് അത് സപ്ലൈകോയിൽ രജിസ്റ്റർ ചെയ്തിരിക്കുന്ന അരി മില്ലടമകളെക്കൊണ്ട് പ്രോസസ് ചെയ്ത് അവിടെ ഉല്പാദിപ്പിക്കുന്ന അരി നമ്മുടെ പി.ഡി.എസ്. സിസ്റ്റം വഴി വിതരണം ചെയ്യുകയാണ് ഇപ്പോൾ

ചെയ്തുകൊണ്ടിരിക്കുന്നത്. നമ്മുടെ സംസ്ഥാനത്ത് അരിയുടെ വില വർദ്ധനവ് തടയാൻ സംസ്ഥാന സർക്കാർ ആകാവുന്നതൊക്കെ ചെയ്തുകൊണ്ടിരിക്കുകയാണ്. എഫ്.സി.ഐ. യിൽ നിന്ന് ഓപ്പൺ മാർക്കറ്റ് സ്കീം അനുസരിച്ച് നാം ടെൻറിൽ പങ്കെടുത്തുകൊണ്ട് പുഴക്കലരി 1400 ടൺ സംഭരിച്ച് 1535 ൽ പരം വരുന്ന സപ്ലൈകോ മാർക്കറ്റുകൾവഴി വിതരണം ചെയ്തുകൊണ്ടിരിക്കുകയാണ്. മറ്റ് നിരവധിയിനം അരി സംഭരിച്ച് സപ്ലൈകോ മാർക്കറ്റുകൾവഴി വിതരണം ചെയ്യുന്നുണ്ട്. വെച്ചുരിലെ റൈസിൽ ഉല്പാദിപ്പിക്കുന്ന പ്രത്യേകയിനം ക്വാളിറ്റി അരി ഉത്രാട റൈസ് എന്ന ബ്രാൻഡിൽ മാർക്കറ്റിൽ ഇറക്കുന്ന ഉല്പന്നം കംപ്ലീറ്റായി സംഭരിച്ച് സപ്ലൈകോ വഴി 33 രൂപ വീതം കിലോയ്ക്ക് ഏറ്റവും കുറഞ്ഞ മിതമായ നിരക്കിൽ വില്പന നടത്തിക്കൊണ്ടിരിക്കുകയാണ്. നമ്മുടെ സംസ്ഥാനത്തിന്റെ അരിവില നിയന്ത്രിക്കാൻ സംസ്ഥാന സർക്കാരിന് ആകാവുന്നതെല്ലാം ഇന്ന് ഇപ്പോൾ ചെയ്തുകൊണ്ടിരിക്കുകയാണ്. ഇനിയും ഈ പ്രവർത്തനം ശക്തമായി മുന്നോട്ടു കൊണ്ടുപോകുമെന്നാണ് എനിക്ക് സൂചിപ്പിക്കുവാനുള്ളത്.

മി. സ്പീക്കർ: ഈ നടപടി ശരിയല്ല. ദയവായി അംഗങ്ങൾ സീറ്റിലേയ്ക്ക് പോകണം.

ശ്രീ. എൽദോ എബ്രഹാം: സർ, കേരളത്തിൽ ഇടതുപക്ഷ

ജനാധിപത്യമുന്നണി സർക്കാർ അധികാരത്തിൽ വന്നതിനുശേഷം നെല്ലുൽപ്പാദനത്തിന്റെയും നെല്ലുസംഭരണത്തിന്റെയും കാര്യത്തിൽ ഈ ഗവൺമെന്റിന് ഏറെ മുന്നോട്ടുപോകാൻ കഴിഞ്ഞിട്ടുണ്ട്. എന്റെ ചോദ്യം, പാടശേഖര സമിതികൾക്ക് കൊയ്ത്ത് മെതിയന്ത്രം വാങ്ങുന്നതിന് ഗുണഭോക്തൃവിഹിതമായി നിശ്ചയിച്ചിട്ടുള്ളത് 25 ശതമാനം തുകയാണ്. ആ 25 ശതമാനം തുക ഗുണഭോക്താക്കളുടെ വിഹിതമായതിനാൽ അത് ഒഴിവാക്കുകയും പാടശേഖരങ്ങളിൽ കൊയ്തുമെതിയന്ത്രം നൽകുകയും അതോടൊപ്പം കൊയ്തുമെതിയന്ത്രം ഉള്ള ഇടങ്ങളിൽ കേടുപാടുസംഭവിച്ച മെതിയന്ത്രങ്ങളുടെ മെയിന്റനൻസ് വലിയ വെല്ലുവിളിയായി നിൽക്കുന്നതിനാൽ കൊയ്തുമെതിയന്ത്രം വാങ്ങുന്നതിനുള്ള ഗുണഭോക്തൃവിഹിതം ഒഴിവാക്കുന്നതിന് ഈ ഗവൺമെന്റ് ആവശ്യമായ നടപടി സ്വീകരിക്കുമോ?

മി. സ്പീക്കർ: .....പ്ലീസ്.....പ്ലീസ്.....

ശ്രീ. പി. തിലോത്തമൻ: സർ, ബഹുമാനപ്പെട്ട എം.എൽ.എ. ചോദിച്ച ചോദ്യം ഭക്ഷ്യവും സിവിൽ സപ്ലൈസും വകുപ്പിന്റെ പ്രവർത്തനങ്ങളുമായി ബന്ധപ്പെടുന്നതല്ല. അതിന് മറുപടി നൽകേണ്ടത് കൃഷിവകുപ്പുമന്ത്രിയാണ്. (...ബഹളം.....ബഹളം)

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ):

സർ, ഇത് ആർ.കെ.വി.വൈ. പദ്ധതിയുമായി ബന്ധപ്പെട്ടുകൊണ്ടാണ്

കൊയ്തുമെതിയത്രം നൽകുന്നതിനുള്ള നടപടി സ്വീകരിച്ചിരിക്കുന്നത്. ഇത് കേന്ദ്രസർക്കാരിന്റെ നിബന്ധനയനുസരിച്ച് നിശ്ചിത ശതമാനം ഗുണഭോക്തൃവിഹിതം വയ്ക്കണമെന്നുള്ള ആർ.കെ.വി.വൈ. പദ്ധതിയുടെ ഭാഗമായി വന്നിരിക്കുന്ന കാര്യമാണ് ഗവൺമെന്റ് നടപ്പാക്കുന്നത്. ഇപ്പോൾ കേടായി കിടക്കുന്ന യന്ത്രങ്ങളെല്ലാം നന്നാക്കുന്നതിനാവശ്യമായ നടപടി സ്വീകരിച്ചുകൊണ്ടിരിക്കുകയാണ്. ഇത് കേരള അഗ്രോ ഇൻഡസ്ട്രീസ് കോർപ്പറേഷന്റെ നേതൃത്വത്തിൽ കേടായി കിടക്കുന്ന എല്ലാ യന്ത്രങ്ങൾ നന്നാക്കുവാനും ഏതൊക്കെ യന്ത്രങ്ങൾ എവിടെയൊക്കെ കിടക്കുന്നുണ്ട് എന്നുള്ളത് സംബന്ധിച്ച് വ്യക്തമായൊരു രജിസ്ട്രേഷൻ ഉണ്ടാക്കാനും വേണ്ടിയുള്ള നടപടി സ്വീകരിച്ചുകൊണ്ടിരിക്കുകയാണ്. കേടായി കിടക്കുന്ന യന്ത്രങ്ങൾ റിപ്പെയർ ചെയ്തുകൊണ്ട് പാടശേഖരസമിതികളെ ഏൽപ്പിക്കാനാണ് ഗവൺമെന്റ് ഉദ്ദേശിക്കുന്നത്. (.....ബഹളം.....ബഹളം.....)

ശ്രീ. മുരളി പെരുമ്പള്ളി: സർ, തൃശ്ശൂർ ജില്ലയിൽ നെൽകൃഷിക്കാരുടെ പ്രശ്നങ്ങൾ രൂക്ഷമായി നിലനിൽക്കുന്ന ഈ സന്ദർഭത്തിൽ ഇന്നലെ പ്രതിപക്ഷ നേതാവ് അവിടെ വന്നപ്പോൾ കൃഷിക്കാർക്കുവേണ്ടി കണ്ണീരൊഴുക്കിയ സന്ദർഭത്തിൽ ഇവിടെ കൃഷിക്കാരുടെ പ്രശ്നം ചർച്ച ചെയ്യുന്ന വേളയിൽ ഇത്തരം

അലങ്കോലപ്പെടുത്തൽ      എയ്ക്കുകൊണ്ടും      കർഷകദ്രോഹം      കൂടിയാണിത്.

(....ബഹളം.....ബഹളം.....) എന്റെ ചോദ്യം, നെല്ല് സംഭരണത്തിൽ മില്ലടമകൾക്ക്

136      രൂപയിൽനിന്ന് അവരുടെ ഹാന്റിംഗിംഗ് ചാർജ്ജ് 190      രൂപയായി

വർദ്ധിപ്പിച്ചിട്ടുണ്ട്.      ആരോഴ് ഇനങ്ങളിലായി കൊടുക്കുന്ന ഈ സംഖ്യ അതിന്റെ

നല്ലൊരു വിഭാഗവും കൃഷിക്കാരാണ് ഈ പണി ചെയ്തുകൊണ്ടിരിക്കുന്നത്. കർഷകർ

ചെയ്തുകൊണ്ടിരിക്കുന്ന ഈ പ്രവൃത്തികൾക്ക് ഇപ്പോൾ മില്ലടമകൾ ആ പണം

കൊടുക്കുന്നില്ല എന്നുള്ള വലിയ പരാതി തൃശ്ശൂർ ജില്ലയിൽ നിലനിൽക്കുന്നുണ്ട്.

കൃഷിക്കാർക്ക്      അർഹതപ്പെട്ട      ആ      സംഖ്യ      മില്ലടമകളെകൊണ്ട്

കൊടുപ്പിക്കാനാവശ്യമായ നടപടി സർക്കാർ സ്വീകരിക്കുമോ;      ആ      പണം

മില്ലടമകൾക്ക് കൊടുക്കാതെ കൃഷിക്കാർക്ക് നേരിട്ടുകൊടുക്കാനാവശ്യമായ നടപടി

സ്വീകരിക്കുമോ?

(പ്രതിപക്ഷാംഗങ്ങൾ      ഡയസ്സിനുമുന്നിൽ      നിന്ന്      മുദ്രാവാക്യം

വിളിച്ചുകൊണ്ടിരുന്നു.)

ശ്രീ. പി. തിലോത്തമൻ: സർ, മില്ലടമകൾക്ക് പ്രോസസ്സിംഗ് ചാർജ്ജിനത്തിൽ

135/- രൂപയിൽനിന്നും 190/- രൂപയാക്കി വർദ്ധിപ്പിച്ചത് കഴിഞ്ഞ ഗവൺമെന്റിന്റെ

കാലത്താണ്. എന്നാൽ ആ തീരുമാനമെടുത്തുവെങ്കിലും അത് നടപ്പാക്കിയിരുന്നില്ല.

ഈ ഗവൺമെന്റ് അധികാരത്തിൽ വന്നതിനുശേഷം ആദ്യത്തെ നെല്ലുസംഭരണ സന്ദർഭത്തിൽത്തന്നെ മില്ലടമകൾ നെല്ല് സംഭരിക്കാതെ അവർ മാറിനിന്ന സാഹചര്യത്തിൽ മുഖ്യമന്ത്രി നേരിട്ട് ബന്ധപ്പെട്ടവരുടെ യോഗം വിളിച്ചുകൂട്ടി കൈക്കൊണ്ട തീരുമാനത്തിന്റെ അടിസ്ഥാനത്തിലാണ് 190/- രൂപയായി പ്രോസസ്സിംഗ് ചാർജ്ജ് വർദ്ധിപ്പിച്ചത്. കഴിഞ്ഞ ഗവൺമെന്റ് കൊടുക്കാൻ തീരുമാനിച്ച തുക കൊടുക്കുവാനുള്ള തീരുമാനം നടപ്പിൽ വരുത്തുവാനും അതുമായി ബന്ധപ്പെട്ട് എല്ലാ ഘടകങ്ങളുടെയും തീരുമാനങ്ങളൊക്കെ എടുക്കാൻ സാധിച്ചത്. അതിന്റെ അടിസ്ഥാനത്തിലാണ് ഇന്ന് കാര്യങ്ങളെല്ലാം മുന്നോട്ടുപോകുന്നത്.

മി. സ്പീക്കർ: പ്ലീസ്.....പ്ലീസ്..... ദയവായി അംഗങ്ങൾ സീറ്റിലേയ്ക്ക് പോകണം. പ്രതിപക്ഷ നേതാവിന് ഏത് സമയത്തും സംസാരിക്കാൻ അവസരം കൊടുക്കും. പക്ഷെ ചോദ്യോത്തരവേളയിൽ ചോദ്യങ്ങളുമായി ബന്ധമില്ലാത്ത കാര്യങ്ങൾ ഉന്നയിക്കാൻ ആർക്കും നിർവ്യാഹമില്ല. ഇത് ഇഷ്യൂത്തിന്റെ അനിഷ്ടത്തിന്റെയും പ്രശ്നമല്ല. ദയവായി അംഗങ്ങൾ സീറ്റിലേയ്ക്ക് തിരിച്ചുപോകണം. വളരെ പ്രധാനപ്പെട്ട പ്രശ്നമാണ് നിങ്ങൾ സഭയിൽ അടിയന്തരപ്രമേയത്തിന് നോട്ടീസ് നൽകിയിരിക്കുന്നത്. ആ സമയത്ത് പ്രതിപക്ഷ നേതാവ് ഉൾപ്പെടെ ആർക്കും ഇടപെട്ട് സംസാരിക്കാൻ അവസരമുണ്ട്. ഇത് ജനങ്ങളുടെ ജീവിതവുമായി

ബന്ധപ്പെട്ട, കർഷകരുടെ ജീവിതവുമായി ബന്ധപ്പെട്ട പ്രധാനപ്പെട്ട ചോദ്യോത്തരവേള നടക്കുന്ന സമയത്ത് ബഹളമുണ്ടാക്കുന്നത് ശരിയല്ല. കീഴ്ഘടകങ്ങളും നടപടിക്രമങ്ങളും അനുസരിക്കാതെയുള്ള ഈ നിലപാട് ശരിയല്ല. ദയവായി നിങ്ങൾ സീറ്റിലേയ്ക്ക് പോകണം. പ്ലീസ്.....പ്ലീസ്..... ആവശ്യത്തിന് വിശദീകരണം നൽകിയിട്ടുണ്ട്. പ്ലീസ്.....പ്ലീസ്.....നിങ്ങൾ ദയവായി ചെയർ പറയുന്നതിനോട് സഹകരിക്കണം.

ശ്രീ. കെ. ബാബു: സർ, കേരളത്തിന് ലഭിക്കേണ്ട അരി വിഹിതം കേന്ദ്രസർക്കാർ തടഞ്ഞുവെക്കുകയും കേരളത്തിലെ ജനങ്ങളെ അന്നം മുട്ടിച്ചുകൊല്ലാനാണ് ഇപ്പോൾ ഇവിടെ ശ്രമിച്ചുകൊണ്ടിരിക്കുന്നത്. ഈ രീതിയിൽ അന്നം മുട്ടിച്ച് കൊല്ലുമ്പോൾ കേരളീയർക്കാവശ്യമായ അരി ന്യായവിലയ്ക്ക് കൊടുക്കാൻ ഇപ്പോൾ സംസ്ഥാന സർക്കാർ അരി വിതരണത്തിനുള്ള പുതിയ മാതൃക സൃഷ്ടിച്ചിരിക്കുകയാണ്. ഇപ്പോൾ മൂന്ന് ജില്ലകളിലാണെങ്കിൽ അത് എല്ലാ ജില്ലകളിലേയ്ക്കും താലൂക്കുകളിലേയ്ക്കും പഞ്ചായത്തുകളിലേക്കും അത്തരത്തിലുള്ള അരി വിതരണ കേന്ദ്രങ്ങൾ തുടങ്ങി ഈ കേരളീയരെ രക്ഷിക്കാൻ സംസ്ഥാന സർക്കാർ തയ്യാറാകുമെന്ന വിശ്വാസത്തിലാണ് ജനങ്ങൾ. അതിനുള്ള നടപടികൾ സ്വീകരിക്കുമോ എന്നുള്ളതാണ് എന്റെ ചോദ്യം.

ശ്രീ. പി. തിലോത്തമൻ: സർ, അരിവില നിയന്ത്രിക്കുന്നതിന്റെ ഭാഗമായി സംസ്ഥാന സർക്കാർ കൈക്കൊണ്ട തീരുമാനത്തിന്റെ അടിസ്ഥാനത്തിൽ തിരുവനന്തപുരം, കൊച്ചി, കോഴിക്കോട് തുടങ്ങിയ പ്രധാനപ്പെട്ട ജില്ലാകേന്ദ്രങ്ങളിൽ അരിയുടെ ആരംഭിക്കുകയുണ്ടായി. നാളെയോ, മറ്റൊന്നാലോ ആലപ്പുഴ, പാലക്കാട് ജില്ലകളിൽ ആരംഭിക്കുകയും തുടർന്ന് മറ്റൊരു ജില്ലാകേന്ദ്രങ്ങളിലേയ്ക്കും അരിയുടെ ആരംഭിക്കാൻ തീരുമാനമെടുത്തിട്ടുണ്ട്. 1535-ൽപ്പരം വരുന്ന സപ്ലൈകോ ഓട്ട്ലെറ്റ് വഴി എല്ലായിനം അരി ന്യായവിലയ്ക്കും സബ്സിഡി നിരക്കിലും ഇപ്പോൾ നൽകിക്കൊണ്ടിരിക്കുകയാണ്.

ശ്രീ. കെ. രാജൻ: സർ, 2013-ൽ പ്രൊഫ. കെ. വി. തോമസ് കേന്ദ്രഭക്ഷ്യവകുപ്പുമന്ത്രിയായി ഇരിക്കുന്ന സാഹചര്യത്തിൽ നടപ്പിലാക്കപ്പെട്ട നിയമം മൂന്നുവർഷക്കാലമായി കേരളത്തിൽ യു.ഡി.എഫ്. സർക്കാർ നടപ്പിലാക്കാത്തതിന്റെ പേരിൽ കേരളത്തിന് എത്ര കോടി രൂപയുടെ നഷ്ടമാണ് ഉണ്ടായതെന്ന് വിശദമാക്കുമോ; അത് മറികടക്കാൻ ഏതെങ്കിലും നടപടികൾ സ്വീകരിക്കുവാൻ കഴിയുമോ?

മി. സ്പീക്കർ: .....പ്ലീസ്.....പ്ലീസ്.....

ശ്രീ. പി. തിലോത്തമൻ: സർ, ദേശീയ ഭക്ഷ്യഭദ്രതാനിയമം കേരള



സംസ്ഥാനത്ത് സമയത്ത് നടപ്പാക്കിയില്ല എന്നുള്ള അംഗത്തിന്റെ അഭിപ്രായം ശരിയാണ്. മൂന്നുവർഷക്കാലം പിന്നിടുകയും അതിനുശേഷം ഇടതുപക്ഷ ജനാധിപത്യ മുന്നണി ഗവൺമെന്റ് അധികാരത്തിൽ വരികയും ചെയ്ത സന്ദർഭത്തിലാണ് ഈ നിയമവുമായി സർക്കാർ മുന്നോട്ടുപോയത്. കഴിഞ്ഞ ഗവൺമെന്റിന്റെ കാലത്തുണ്ടായ ഈ നിയമം നടപ്പാക്കാതിരുന്നതിന്റെ അടിസ്ഥാനത്തിലുണ്ടായ നഷ്ടം സംസ്ഥാന സർക്കാർ കണിലെടുത്തിട്ടില്ല.

ശ്രീ. കെ. കൃഷ്ണൻകുട്ടി: സർ, നെല്ല് സംഭരിക്കുമ്പോൾ അതിന്റെ പണം വളരെ വൈകിയാണ് കർഷകർക്ക് ലഭിക്കുന്നത്. ഇതിനുമുമ്പ് ലെവി സമ്പ്രദായമുണ്ടായിരിക്കുമ്പോൾ നെല്ല് അളന്നുകഴിഞ്ഞ പിറ്റേദിവസം തന്നെ അർവക്ക് സഹകരണ ബാങ്കുകൾവഴി പണം ലഭിക്കുന്ന സംവിധാനമുണ്ടായിരുന്നു. നെല്ല് അളന്നതിന്റെ റിസീപ്റ്റ് കിട്ടുന്ന മുറയ്ക്ക് അപ്പോൾത്തന്നെ കർഷകർക്ക് പണം ലഭിക്കുന്ന സംവിധാനത്തെക്കുറിച്ച് സഹകരണ ബാങ്കുകളുമായി കൂടി ആലോചിക്കുമോ; ഇടതുപക്ഷ സർക്കാരിന്റെ പ്രകടനപ്രതികരണത്തിൽ ഇതൊക്കെ പറയുന്നുണ്ട്. അടുത്ത വിളവെടുപ്പുമുതൽ ഇത് നടപ്പാക്കാനുള്ള നടപടി സ്വീകരിക്കുമോ?

ശ്രീ. പി. തിലോത്തമൻ: സർ, ഈ സർക്കാർ വന്നതിനുശേഷം പഴയ

ഗവൺമെന്റ് നെല്ല് സംഭരിച്ച വകയിൽ കൊടുത്തുതീർക്കാനുണ്ടായിരുന്ന മുഴുവൻ തുകയും കർഷകർക്ക് കൊടുക്കുകയുണ്ടായി. പിന്നീട് നെല്ല് സംഭരിച്ച വകയിലും സർക്കാർ വലിയ കാലതാമസം കൂടാതെ പണം കൊടുക്കുകയുണ്ടായി. നെല്ല് സംഭരിക്കുമ്പോൾ തന്നെ പണം കൊടുക്കുന്ന നടപടികളെക്കുറിച്ച് സർക്കാർ ആലോചിക്കുന്നുണ്ട്. അതിന് പരിഹാരമുണ്ടാക്കുമെന്നാണ് എനിക്ക് ഇതുസംബന്ധിച്ച് പറയാനുള്ളത്.

ശ്രീമതി സി. കെ. ആശ: സർ, വെച്ചൂർ മോഡേൺ റൈസ് മില്ലിൽ നെല്ല് സംഭരിക്കുകയും കുട്ടനാട് റൈസ് എന്ന പേരിൽ 33/- രൂപ നിരക്കിൽ സപ്ലൈകോ വഴി വിതരണം ചെയ്യുന്നതായി അറിയിച്ചു. ഇപ്പോൾ സംഭരിച്ച നെല്ലിന്റെ മുഴുവൻ തുകയും കർഷകർക്ക് കൊടുത്തുതീർത്തുവെന്നാണ് ബഹുമാനപ്പെട്ട മന്ത്രി പറഞ്ഞത്. എന്നാൽ വെച്ചൂർ മോഡേൺ റൈസ് മില്ലിൽ സംഭരിച്ച നെല്ലിന്റെ സംഭരണ വില മൂന്നാല് മാസമായി കൊടുക്കാതെ കിടക്കുകയാണ്. ഇതിനായി എന്ത് നടപടിയാണ് സ്വീകരിച്ചിരിക്കുന്നത്?

ശ്രീ. പി. തിലോത്തമൻ: സർ, വെച്ചൂർ മോഡേൺ റൈസ് മില്ലിൽ സംഭരിച്ച നെല്ലിന്റെ തുക കൊടുക്കേണ്ടത് ആ സ്ഥാപനമാണ്. ആ സ്ഥാപനം നെല്ല് സംഭരിക്കുകയും അവരുടെ സ്വന്തം ബ്രാണ്ടായി പ്രത്യേക ഇനം അരി മാർക്കറ്റിൽ

ഇറക്കി ബിസിനസ് നടത്തുകയാണ് .

മി. സുരേഷ്: .....പ്ലീസ്....പ്ലീസ്.....(പ്രതിപക്ഷാംഗങ്ങൾ

ചോദ്യോത്തരവേള ബഹിഷ്കരിച്ച് സഭയിൽനിന്നും ഇറങ്ങിപ്പോയി.)

ശ്രീ. പി. തിലോത്തമൻ: നമ്മുടെ പി.ഡി.എസ്.-മായി ബന്ധപ്പെട്ടല്ല ഈ സ്ഥാപനം. എന്നാൽ ഓയിൽ പാമിന്റെ വെച്ചുർ മോഡേൺ റൈസ് മില്ലിൽ ഉൽപ്പാദിപ്പിക്കുന്ന അരി മുഴുവനും സപ്ലൈകോ വഴി സംഭരിക്കാൻ തീരുമാനിച്ചിട്ടുണ്ട്. ആ സ്ഥാപനവുമായി ചേർന്ന് തീരുമാനമെടുത്തിട്ടുണ്ട്. അവർ ഉൽപ്പാദിപ്പിക്കുന്ന അരിക്ക് 32.50 പൈസ അവർക്ക് നൽകാനും 33/- രൂപയ്ക്ക് ആ അരി മാർക്കറ്റിൽ വിപണനം ചെയ്യാനും തീരുമാനിച്ചിട്ടിന്റെ അടിസ്ഥാനത്തിൽ 90 മെട്രിക് ടൺ അരി സപ്ലൈകോ ഇതിനകം എടുത്തുകഴിഞ്ഞു. 247 ടൺ അരിക്ക് സപ്ലൈകോ ഓർഡർ കൊടുത്തിട്ടുണ്ട്. ആ സ്ഥാപനം ഉൽപ്പാദിപ്പിക്കുന്നതനുസരിച്ച് സപ്ലൈകോയ്ക്ക് അവർ കൈമാറും. ആ അരി കോട്ടയം, എറണാകുളം, ആലപ്പുഴ തുടങ്ങിയ ജില്ലകളിൽ അവർ തന്നെ നേരിട്ട് വിതരണം ചെയ്യാമെന്ന് സമ്മതിച്ചിട്ടുണ്ട്. എന്നാൽ സർക്കാർ ആവശ്യപ്പെട്ടിരിക്കുന്നത്, ആ അരി മലബാർ മേഖലയിൽ കൂടി വിതരണം ചെയ്യാനുള്ള തീരുമാനം ആ സ്ഥാപനത്തെ അറിയിച്ചിട്ടുണ്ട്.

ശ്രീ. കെ. വി. വിജയദാസ്: സർ, കേരളത്തിൽ നെല്ല് സംഭരണം

ഇടതുപക്ഷ ജനാധിപത്യ മുന്നണി ഗവൺമെന്റ് മാതൃകാപരമായാണ് നടത്തുന്നത്. എന്നാൽ സംഭരിച്ച നെല്ലിന്റെ പണം നൽകുന്നതിൽ കേന്ദ്ര സർക്കാർ മനപ്പൂർവ്വമായ കാലതാമസം വരുത്തുന്നതിനാൽ കർഷകർക്ക് കൃത്യസമയത്ത് പണം ലഭിക്കാത്ത അവസ്ഥയുണ്ടാകുന്നു. ഇക്കാര്യം ശ്രദ്ധയിൽപ്പെട്ടിട്ടുണ്ടോ; കൃത്യസമയത്തുതന്നെ കേന്ദ്ര സർക്കാരിൽനിന്നും പണം ലഭ്യമാക്കി കർഷകർക്ക് നൽകുന്നതിനുള്ള സൗകര്യം ഗവൺമെന്റ് ഏർപ്പെടുത്തുമോ?

ശ്രീ. പി. തിലോത്തമൻ: സർ, നാം സംഭരിക്കുന്ന നെല്ലിന് കേന്ദ്രസർക്കാർ നൽകുന്ന താങ്ങുവില 14 രൂപ 70 പൈസയാണ്. അതിനുപുറമെ സംസ്ഥാന ഗവൺമെന്റ് 7 രൂപ 80 പൈസ സ്റ്റേറ്റ് ഇൻസെന്റീവ് ബോണസും നൽകിയാണ് 22 രൂപ 50 പൈസയ്ക്ക് നെല്ല് സംഭരിക്കുന്നത്. കേന്ദ്രം നൽകേണ്ട താങ്ങുവില എപ്പോഴും വൈകിയാണ് ലഭിക്കുന്നത്. അതുകൊണ്ടാണ് കൃഷിക്കാർക്ക് നെല്ലിന്റെ വില നൽകുന്നതിൽ കാലതാമസം നേരിടുന്നത്. കഴിഞ്ഞ സീസണിൽ നെല്ല് സംഭരിച്ച വകയിൽ 124 കോടി രൂപ ലഭിക്കാനുണ്ട്. അത് ഈയാഴ്ച തന്നെ ലഭിക്കുമെന്നാണ് മനസ്സിലാക്കുന്നത്. അതിനാവശ്യമായ എല്ലാ നടപടികളും പുരോഗമിച്ചുകൊണ്ടിരിക്കുകയാണ്.

**ആയുധ പരിശീലനം അവസാനിപ്പിക്കാനും ഗുഡപ്രവർത്തനങ്ങൾ  
നിരീക്ഷിക്കാനും നടപടി**

(\*2) ശ്രീ. സി. കെ. ഹരീന്ദ്രൻ:

ശ്രീ. എ. എൻ. ഷംസീർ:

ശ്രീ. ജോൺ ഫെർണാണ്ടസ്:

ശ്രീ. വി. അബ്ദുറഹിമാൻ: താഴെ കാണുന്ന ചോദ്യങ്ങൾക്ക്

മുഖ്യമന്ത്രി സദയം മറുപടി നൽകുമോ:

(എ) രഹസ്യം ചോർത്തിയെന്നാരോപിച്ച് അതിക്രമമായ

മർദ്ദനത്തിനിരയാക്കിയെന്നും അപായപ്പെടുത്താൻ ശ്രമിച്ചുവെന്നും കാണിച്ച്

ആർ.എസ്.എസ്. നേതാവ് നൽകിയ പരാതി ശ്രദ്ധയിൽപ്പെട്ടിട്ടുണ്ടോ; എങ്കിൽ

വിശദാംശം ലഭ്യമാക്കുമോ;

(ബി) ഈ പരാതിയിൽ കൈക്കൊണ്ട നടപടി എന്തൊക്കെയാണെന്ന്

വ്യക്തമാക്കുമോ; പ്രത്യേക വിഭാഗത്തെ നിയോഗിച്ച് അന്വേഷണം നടത്താൻ

തയ്യാറാകുമോ;

(സി) ക്രമസമാധാനം പുലർത്താനായി, അധോലോക ഗുണ്ടാസംഘമായി

പ്രവർത്തിക്കുന്ന ഈ സംഘത്തിന്റെ ആയുധ പരിശീലനം

അവസാനിപ്പിക്കാനും

ശുദ്ധപ്രവർത്തനങ്ങൾ

നിരീക്ഷിക്കാനും

നിയമനടപടികൾ സ്വീകരിക്കുമോ;

(ഡി) കേന്ദ്ര മന്ത്രിമാർ ഉൾപ്പെടെയുള്ള നേതാക്കൾ സംസ്ഥാനത്തുവന്ന് ഭീഷണി ഉയർത്തുന്നതിനെതിരെ നിയമനടപടി സ്വീകരിക്കാൻ എന്തെങ്കിലും തടസ്സമുണ്ടോയെന്നു വ്യക്തമാക്കുമോ?

മുഖ്യമന്ത്രി (ശ്രീ. പിണറായി വിജയൻ): സർ,

(എ) ശ്രദ്ധയിൽപ്പെട്ടിട്ടുണ്ട്. മുൻ ആർ.എസ്.എസ്. പ്രവർത്തകനായ തിരുവനന്തപുരം കരകുളം സ്വദേശി വിഷ്ണു എന്ന യുവാവ് തിരുവനന്തപുരം ജനറൽ ആശുപത്രിയിൽ ചികിത്സയിലിരിക്കവെ ഫോർട്ട് പോലീസിൽ നൽകിയ മൊഴി പ്രകാരം ടിയാനെ ആറ്റിങ്ങലിനുസമീപത്തുനിന്ന് തട്ടിക്കൊണ്ടുവന്ന് കോട്ടയ്ക്കുകത്തും കൊട്ടാരക്കരയിലും ആർ.എസ്.എസ്. കാര്യാലയങ്ങളിൽ 15.12.2016 മുതൽ 22.01.2017 വരെ തീയതികൾക്കിടയിൽ അന്യായമായി തടങ്കലിൽ പാർപ്പിച്ച് ദേഹോപദ്രവം ഏൽപ്പിക്കുകയും കൊന്നുകളയുമെന്ന് ഭീഷണിപ്പെടുത്തുകയും "സി.പി.ഐ(എം) കണ്ണൂർ ജില്ലാ സെക്രട്ടറി പി. ജയരാജന്റെ പീഡനം മൂലം ആത്മഹത്യ ചെയ്യുന്നു" എന്ന് നിർബന്ധിച്ച് എഴുതി വാങ്ങുകയും ചെയ്ത എന്ന മൊഴിയുടെ വെളിച്ചത്തിൽ 40-

ഓളം ആർ.എസ്.എസ്. പ്രവർത്തകരെ പ്രതിയാക്കി ഫോർട്ട് സ്റ്റേഷനിൽ Cr.No.227/17-ാം നമ്പരായി കേസെടുത്ത് അന്വേഷണം നടത്തിവരുന്നു.

(ബി) ഈ കേസ് രജിസ്റ്റർ ചെയ്ത അന്നേ ദിവസം തന്നെ ഐ.ജി.പി. തിരുവനന്തപുരം റേഞ്ചിന്റെ ഉത്തരവ് പ്രകാരം തുടരന്വേഷണം കൺട്രോൾ റൂം എ.സി.പി. നടത്തിവരികയുമാണ്.

(സി) ആയുധ പരിശീലനം നടത്തുന്നതായി ശ്രദ്ധയിൽപ്പെട്ടാൽ കർശനമായ നിയമ നടപടികൾ സ്വീകരിക്കുന്നതാണ്. അതോടൊപ്പം ആരാധനാലയങ്ങളിൽ ആയുധ പരിശീലനം നിയന്ത്രിക്കുന്നതിന് പ്രത്യേക നിയമ നിർമ്മാണം നടത്താൻ ഉദ്ദേശിക്കുന്നു.

(ഡി) ഭീഷണി ഉയർത്താൻ ആർക്കും അവകാശമില്ല.

ശ്രീ. സി. കെ. ഹരീന്ദ്രൻ: സർ, ആർ.എസ്.എസ്. ശാഖകളിലും ക്യാമ്പുകളിലും ആയുധ പരിശീലനം നടത്തുന്നില്ലെന്ന വാദം പൊളിയുകയാണ്. പ്രാഥമിക ശിക്ഷാവർഗ്ഗ ക്യാമ്പുകളിലും അടിസ്ഥാന പരിശീലന കേന്ദ്രങ്ങളിലും പാലക്കാടുള്ള രഹസ്യ ക്യാമ്പിലും വാൾ, ചുരിക തുടങ്ങിയ ആയുധങ്ങൾ പരിശീലിപ്പിക്കാറുണ്ടെന്ന വിവരങ്ങൾ പുറത്തുവന്ന വിഷയം വെളിപ്പെടുത്തിയിരിക്കുകയാണ്. പ്രചാരകർ ഏതെങ്കിലുമൊരു ആയുധം

ഉപയോഗിക്കുന്നതിൽ പ്രത്യേക പരിശീലനം നേടിയിരിക്കണം. വാൾ ശത്രുവിന്റെ നെഞ്ചിൽ കുത്തിയിറക്കിയ ശേഷം കുറുകി ആന്തരികാവയവങ്ങൾക്ക് മുറിവേൽപ്പിക്കുന്ന രീതിയാണ് പ്രത്യേകമായി പരിശീലിപ്പിക്കുന്നത്. ശത്രുവിന്റെ മരണം ഉറപ്പാക്കാനാണ് ഈ രീതിയിലുള്ള പരിശീലനം നൽകുന്നതെന്ന വിവരങ്ങളാണ് പുറത്തുവന്നുകൊണ്ടിരിക്കുന്നത്. പ്രഹർ എന്ന ആക്രമണ രീതിയിലാണ് താൻ പരിശീലനം നേടിയതെന്നാണ് വിഷ്ണു വെളിപ്പെടുത്തിയിരിക്കുന്നത്. ഇതുപോലുള്ള പ്രവർത്തനങ്ങൾ സംസ്ഥാനത്തുടനീളം നടക്കുന്നുണ്ട്. മഞ്ചവിളാകം എന്ന പ്രദേശത്തെ ബാലസംഘം ഏര്യാ സെക്രട്ടറിയായ ഒരു ബാലനെ ഇവർ പിടിച്ചുകൊണ്ടുപോയി രഹസ്യ അറയിൽവെച്ചാണ് മർദ്ദിച്ച് അവശനാക്കിയത്. കോവളത്തെ ദളിത് വിദ്യാർത്ഥിയായ ചെറുപ്പക്കാരനെയാണ് ഇവർ കൊണ്ടുപോയി ആക്രമണത്തിന് വിധേയമാക്കിയത്. കേരളത്തിൽ അങ്ങോളമിങ്ങോളമുള്ള ആർ.എസ്.എസ്. ക്യാമ്പുകളിൽ പരിശീലനം നേടിയ ഇക്കൂട്ടർ നാട്ടിൽ നടത്തുന്ന അക്രമ വാഴ്ചക്കെതിരെ ശക്തമായ നിലപാട് സ്വീകരിക്കാൻ കഴിയുമോ?

ശ്രീ. പിണറായി വിജയൻ: സർ, ആർ.എസ്.എസ്. ശാഖകളിൽ



ഇത്തരത്തിലുള്ള പരിശീലനങ്ങൾ നടത്തുന്നുവെന്നത് ആർ.എസ്.എസ്. ശാഖയുടെ ഭാഗമായി പ്രവർത്തിച്ചിരുന്നവർ തന്നെ ഇപ്പോൾ പരസ്യമായി പറയാൻ തുടങ്ങിയിട്ടുണ്ട്. അതിലൊന്നാണ് ബഹുമാനപ്പെട്ട അംഗം ചൂണ്ടിക്കാണിച്ച വിഷ്ണുവിന്റെ വെളിപ്പെടുത്തൽ. അതിനുമുമ്പും ആർ.എസ്.എസ്. കാർ ആയിരുന്നവർ ഈ അക്രമ പ്രവർത്തനങ്ങളിൽ മനം മടുത്ത് ആർ.എസ്.എസ്. വിട്ട് ഇത്തരം വസ്തുതകൾ വെളിപ്പെടുത്തിയിട്ടുണ്ട്. വിവിധ തരത്തിലുള്ള ആക്രമണ രീതികൾ ആർ.എസ്.എസ്. ശാഖകളിൽ പരിശീലിപ്പിക്കുന്നു. എല്ലാത്തിന്റെയും ലക്ഷ്യം ഒന്നാണ്. ആളെ കൊലപ്പെടുത്തൽ മാത്രമല്ല, അതിക്രമമായി കൊലപ്പെടുത്തുക എന്നതാണ് ആർ.എസ്.എസ്. ശാഖകളിൽ നൽകുന്ന പരിശീലനത്തിന്റെ ഏറ്റവും പ്രധാനപ്പെട്ട സത്ത. അതോടൊപ്പം ഒരു വ്യക്തിയിലുള്ള മനുഷ്യത്വം ഊറ്റിക്കളയാൻ കഴിയുന്ന പരിശീലന രീതികളും ആർ.എസ്.എസ്. സ്വീകരിക്കുന്നു. സാധാരണ ഒരു മനുഷ്യൻ ശാഖയിൽ പോയി പരിശീലനം നേടുന്നതിലൂടെ അദ്ദേഹത്തിലുള്ള മനുഷ്യത്വം ഇല്ലാതാവുകയാണ്. ഏത് ക്രൂരകൃത്യവും ചെയ്യാൻ കഴിയുന്ന മാനസികാവസ്ഥയിലേയ്ക്ക് ആർ.എസ്.എസ്. ശാഖയിലുള്ളവരെ എത്തിക്കുകയാണ് ചെയ്യുന്നത്. ഇത്തരത്തിലുള്ള

പരിശീലനം വ്യാപകമായി നടക്കുന്നു എന്നത് ശരിതന്നെയാണ്.

ശ്രീ. സി. കെ. ഹരീന്ദ്രൻ: സർ, കേരളം എന്തുകൊണ്ടും ഒരു മതേതര സംസ്ഥാനമാണ്. ഇന്ത്യയും ഒരു മതേതര രാജ്യമാണ്. നമ്മുടെ രാജ്യത്ത് വളർന്നുവന്നുകൊണ്ടിരിക്കുന്ന വർഗ്ഗീയതയുടെ തീവ്രത മനസ്സിലാക്കി, അടുത്ത കാലത്ത് കേരളത്തിലെ മുഖ്യമന്ത്രിക്കെതിരായി ഉയർത്തിയ ആക്രമണ ഭീഷണിക്കെതിരെ യോജിച്ച ഒരു നിലപാട് സ്വീകരിക്കാൻ പ്രതിപക്ഷമുൾപ്പെടെ ബാധ്യസ്ഥരായിരുന്നു. പ്രതിപക്ഷം ഇപ്പോൾ സഭ ബഹിഷ്കരിച്ചത് ഇതുകൊണ്ടായിരിക്കാം എന്ന അഭിപ്രായമാണ് എനിക്കുള്ളത്. ഇത് ഇന്നോ ഇന്നലെയോ തുടങ്ങിയതല്ല. ഇറ്റലിയിൽ ബെനിറ്റോ മുസോളിനിയുടെ കാലത്ത് ഇറ്റാലിയൻ കമ്മ്യൂണിസ്റ്റ് പാർട്ടി നേതാവ് അന്റോണിയോ ഗ്രാംസി ഭരണ വിദ്യാഭ്യസരംഗത്ത് സ്വീകരിക്കേണ്ട നിലപാടുകൾ സംബന്ധിച്ച്, പൗരസമൂഹവും ഭരണവും തമ്മിലുള്ള ഒത്തിണക്കത്തെക്കുറിച്ച് വ്യക്തമാക്കിയതിനെത്തുടർന്നാണ് ബെനിറ്റോ മുസോളിനി അദ്ദേഹത്തോട് നീചവും നിഷ്കരുവുമായ സമീപനം സ്വീകരിച്ചതെന്ന് നമുക്കറിയാം. 20 വർഷത്തേക്ക് ബുദ്ധിയെ മരവിപ്പിക്കണമെന്ന് ആക്രോശിച്ച, നിയമനിർമ്മാണം നടത്താൻപോലും മുതിർന്ന ക്രൂരനായ ഭരണാധികാരിയെ

നാം ചരിത്രത്തിലൂടെ മനസ്സിലാക്കുന്നവരാണ്. ഇതുപോലെ കേരളത്തിൽ സമൂഹത്തിന്റെ പുരോഗതിക്കും വളർച്ചയ്ക്കുംവേണ്ടി പൗരസമൂഹത്തിന്റെയും ഭരണത്തിന്റെയും ഒത്തിണക്കത്തിനുവേണ്ടി ആഹ്വാനം നടത്തി ഭരണമേഖലയിലേയ്ക്ക് ഉയർന്നുവന്ന സഖാവ് പിണറായി വിജയനെ ഇന്ത്യയിൽ ഒരു സ്ഥലത്തും പ്രസംഗിക്കാൻ അനുവദിക്കില്ലെന്ന് ഭീഷണി മുഴക്കിയ ബി.ജെ.പി. നേതാവിനെതിരെ നടപടി സ്വീകരിക്കേണ്ടതല്ലേ; ഇക്കാര്യത്തിൽ പ്രതിപക്ഷവും യോജിച്ചുനിൽക്കേണ്ടതാണ് എന്ന അഭിപ്രായമാണ് എനിക്കുള്ളത്; ഇക്കാര്യത്തിൽ എന്തുനടപടിയാണ് ഗവൺമെന്റിന് സ്വീകരിക്കാൻ കഴിയുക; എന്തുനടപടിയാണ് ഗവൺമെന്റ് സ്വീകരിച്ചത്?

ശ്രീ. പിണറായി വിജയൻ: സർ, ബഹുമാനപ്പെട്ട അംഗം വളരെ ദീർഘമായ ചോദ്യമാണ് ചോദിച്ചിരിക്കുന്നത്. മതനിരപേക്ഷത നമ്മുടെ രാജ്യത്തിന്റെ ഏറ്റവും വലിയ മുഖമുദ്രയാണ്. ഇന്ത്യ ഒരു മതനിരപേക്ഷ രാഷ്ട്രമാണ്. എന്നാൽ നമ്മുടെ രാജ്യത്തിന് ഭരണനേതൃത്വം കൊടുക്കുന്ന ആർ.എസ്.എസ്. മതനിരപേക്ഷതയിൽ വിശ്വസിക്കുന്നില്ല. മതനിരപേക്ഷതയ്ക്ക് അവർ പൂർണ്ണമായും എതിരാണ്, അത് പലപ്പോഴായി വ്യക്തമാക്കിയിട്ടുണ്ട്. നിർഭാഗ്യകരമായ വസ്തുത, പാർലമെന്റിനകത്തുതന്നെ മതനിരപേക്ഷ

രാഷ്ട്രമെന്ന് രാഷ്ട്രത്തെ വിവക്ഷിക്കുന്നതാണ് ഏറ്റവും വലിയ ആപത്തെന്ന് ഉത്തരവാദിപ്പെട്ട കേന്ദ്ര മന്ത്രി തന്നെ പ്രസ്താവിക്കുന്ന അവസ്ഥയുണ്ടായിരിക്കുന്നു.

നമ്മുടെ രാജ്യത്തിന്റെ മതനിരപേക്ഷതയ്ക്ക് ഭീഷണി ഉയരുന്ന ഈ സാഹചര്യത്തിൽ അതിനെതിരെ ഉറച്ച നിലപാട് മതനിരപേക്ഷ ചിന്താഗതിക്കാർക്കെല്ലാം സ്വീകരിക്കാനാകും. സർ, ഇക്കാര്യത്തിൽ ഞങ്ങൾ മതനിരപേക്ഷരാണെന്ന് അവകാശപ്പെട്ടതുകൊണ്ടുമാത്രം കാര്യമില്ല. മതനിരപേക്ഷത സംരക്ഷിക്കാനാകണമെങ്കിൽ വർഗ്ഗീയതയ്ക്കെതിരെ ഉറച്ച നിലപാടെടുക്കാൻ കഴിയണം. വർഗ്ഗീയതയ്ക്കെതിരെ ഉറച്ച നിലപാട് എടുത്തുകൊണ്ടും വർഗ്ഗീയതയോട് വിട്ടുവീഴ്ചയില്ലാത്ത സമീപനം സ്വീകരിച്ചുകൊണ്ടും മാത്രമേ മതനിരപേക്ഷത സംരക്ഷിക്കാനാകൂ. ഇവിടെ ആർ.എസ്.എസ്. ഉയർത്തിയ ഭീഷണിയെക്കുറിച്ച് പറയുകയുണ്ടായി. പണ്ട് കടത്തുവഞ്ചിയുള്ള സ്ഥലത്ത് രണ്ടുകാലിനും സ്വാധീനമില്ലാത്ത ഒരാൾ പണം വാങ്ങാൻ ഇരിക്കുമായിരുന്നു. ഒരാളുമായി സംസാരിക്കുന്നതിനിടയ്ക്ക് കാലിലല്ലാത്ത ആൾ 'ഒരു ചവിട്ട് വച്ചുതന്നാലുണ്ടല്ലോ' എന്നുപറയുകയുണ്ടായി. ഈ ഭീഷണിയും അത്തരത്തിലുള്ളതാണ്; ആരും വകവെക്കുന്നതല്ല. എന്തും വിളിച്ചുപറയുന്ന വിടുവായന്മാർ നമ്മുടെ നാട്ടിലുണ്ട്. ആ വിടുവായത്തത്തിൽ

ഭയന്നുപോകുന്ന ആരാണ് നമ്മുടെ നാട്ടിലുള്ളത്? ഇവിടെ ബഹുമാനപ്പെട്ട അംഗം പ്രതിപക്ഷത്തെ ഉപദേശിക്കുന്നതായി കേട്ടു. അദ്ദേഹം കാര്യങ്ങൾ ശരിക്കും മനസ്സിലാക്കാതെ പറഞ്ഞതെന്നാണ് എനിക്ക് തോന്നുന്നത്. ചില കാര്യങ്ങളിൽ ബി.ജെ.പി.യും കോൺഗ്രസ്സും ഒന്നിച്ചാണ്. ശ്രീ. കുമാരൻ രാജശേഖരനും ശ്രീ. വി.എം സുധീരനും ഒരേ സ്വരത്തിലാണ് സംസാരിക്കുന്നത്. ഒരേ വാചകത്തിലാണ് പലപ്പോഴും സംസാരിക്കുന്നതും ആശയങ്ങൾ മുന്നോട്ട് വയ്ക്കുന്നതും. എങ്ങനെയാണ് അത്തരമൊരു നിലപാട് സ്വീകരിക്കാൻ കഴിയുന്നത്? കേരളത്തിലെ എത്രയോ തദ്ദേശ സ്വയംഭരണ സ്ഥാപനങ്ങളിലും സഹകരണ സ്ഥാപനങ്ങളിലും ബി.ജെ.പി. യും യു.ഡി.എഫ്. ഉം യോജിച്ച് നിൽക്കുന്നുണ്ട്. അവർക്ക് എങ്ങനെയാണ് യോജിച്ച് നിൽക്കാൻ കഴിയുന്നത്? അവസരവാദപരമായ നിലപാട് സ്വീകരിക്കുന്നതിലൂടെ തങ്ങൾ എതിർക്കേണ്ടതിനെ എതിർക്കാതെ പരോക്ഷമായി പ്രോത്സാഹനം നൽകുന്ന നിലപാടാണ് സ്വീകരിക്കുന്നത്. എന്നാൽ മംഗലാപുരത്തെ ജനങ്ങൾ വളരെ നല്ല രീതിയിലാണ് ഈ ഭീഷണി നേരിടുന്നതിന് മുന്നിട്ടിറങ്ങിയത്. മുസോളിനിയുടെ കാര്യം പറയുകയുണ്ടായി. മുസോളിനിയുടെ ഫാസിസ്റ്റ് സംഘടനാ രൂപമാണ് ആർ.എസ്.എസ്. സ്വീകരിച്ചിരിക്കുന്നത്.

ആർ.എസ്.എസ്.ന്റെ സ്ഥാപക നേതാക്കളിൽ ഒരാളായിരുന്ന ഡോ. മുഞ്ച, ഇറ്റലിയിൽ പോയി ഫാസിസ്റ്റ് സംഘടനാരൂപം സ്വായത്തമാക്കുകയും മുസോളിനിയുമായി ചർച്ച നടത്തുകയും മുസോളിനിയുടെ അനന്തര ഫാസിസ്റ്റ് പരിശീലന കേന്ദ്രങ്ങൾ സന്ദർശിക്കുകയും ചെയ്തിട്ടുണ്ട്. അതിൽ ആവേശംപൂണ്ട് അത്തരം പരിശീലന രീതികളാണ് ഇവിടെ ആർ.എസ്.എസ്. നടപ്പിലാക്കിവരുന്നത്. ഇവിടെ ഒരു സ്ഥലത്തും കാലുകുത്താൻ അനുവദിക്കില്ലെന്നുള്ള ഭീഷണിയൊക്കെ വീണ്ടുവാക്കുകളായി മാത്രമേ കാണേണ്ടതുള്ളൂ. അവയൊന്നും ഈ നാട്ടിൽ ആരും വിലമതിക്കുന്നതല്ല.

ശ്രീ. എ. എൻ. ഷംസീർ: സർ, ആർ.എസ്.എസ് കൂടുതൽ തീവ്രമായ രീതിയിൽ കേരളത്തിന്റെ ക്രമസാധാനം തകർക്കാൻ ബോധപൂർവ്വം അക്രമം നടത്തിക്കൊണ്ടിരിക്കുകയാണ്. നേരത്തെ ആർ.എസ്.എസ്. സി.പി.ഐ(എം)നെ മാത്രമാണ് ആക്രമിച്ചിരുന്നതെങ്കിൽ, ഡി.വൈ.എഫ്.ഐ. പ്രവർത്തകന്മാർ മാത്രമാണ് കൊല്ലപ്പെട്ടിരുന്നതെങ്കിൽ ഇപ്പോൾ ദളിതർക്ക് നേരെയും അക്രമണം നടത്തുകയാണ്. അതിന്റെ ഏറ്റവും അവസാനത്തെ ഉദാഹരണമാണ് നേമത്തെ കല്ലിയൂരിൽ ഹോം ട്യൂഷൻ സെന്റർ നടത്തുന്ന ദളിത് യുവതിയെ ക്രൂരമായ രീതിയിൽ ആക്രമിച്ചത്. ആ കേസ്സിന്റെ

ഇപ്പോത്തെ അവസ്ഥയെന്താണ്? സി.പി.എം.-ന്റെ സംസ്ഥാന സെക്രട്ടറി പ്രസംഗിക്കുന്ന വേദിയുടെ 100 മീറ്റർ അപ്പുറം ബോംബെറിഞ്ഞും ശ്രീ. എം. എ. ബേബി പ്രസംഗിക്കേണ്ട പൊതുയോഗത്തിന് മുമ്പുള്ള ദിവസം വേദിയുടെ സമീപം ബോംബെറിഞ്ഞുമാക്കെ ആർ.എസ്.എസ്. പ്രകോപനം സൃഷ്ടിക്കുന്നു. കണ്ണൂർ ജില്ലയിൽ ബഹുമാനപ്പെട്ട മുഖ്യമന്ത്രി വിളിച്ചുചേർത്ത സമാധാന യോഗത്തിനുശേഷവും ആർ.എസ്.എസ്. തലശ്ശേരി മേഖലയിൽ ബോധപൂർവ്വം സംഘർഷം സൃഷ്ടിക്കുന്നത് അങ്ങയുടെ ശ്രദ്ധയിലുണ്ടോ; ഇത്തരം കാര്യങ്ങളെ നിയന്ത്രിക്കാൻ സർക്കാർ എന്തൊക്കെ നടപടി സ്വീകരിക്കും; ഭീരുക്കളായ നേതാക്കന്മാർ നടത്തുന്ന വിടുവായത്തം നിയന്ത്രിക്കാൻ കർശന നടപടി സർക്കാരിന്റെ ഭാഗത്തുനിന്നും ഉണ്ടാകുമോ? ഇതുസംബന്ധിച്ച് നമ്മുടെ മുന്നിൽ പ്രീസിഡൻറുണ്ട്. ഒരു പ്രസംഗത്തിന്റെ പേരിൽ ഉത്തരവാദിത്വപ്പെട്ട മുതിർന്ന ഒരു പൊതുപ്രവർത്തകനെ കള്ളക്കേസിൽപ്പെടുത്തി ജയിലിലടച്ചിട്ടുണ്ട്. ഞങ്ങൾ കൊന്നിട്ടുണ്ട്, ഇനിയും കൊല്ലുമെന്ന നിലയിൽ ഇവിടെ ഒരു നേതാവ് പ്രകോപനപരമായി പ്രസംഗം നടത്തിയിട്ടുണ്ട്. അതിനെതിരെ സർക്കാർ എന്ത് നടപടിയാണ് സ്വീകരിക്കാൻ ഉദ്ദേശിക്കുന്നത്; ആർ.എസ്.എസ്. ന്റെ ആയുധ പരിശീലനവും ആർ.എസ്.എസ്.ന്റെ അക്രമോത്സുകമായ പ്രവർത്തനത്തെയും

നിയന്ത്രിക്കാൻ സർക്കാരിന്റെ ഭാഗത്തുനിന്നും ശ്രമങ്ങൾ ഉണ്ടാകുമോ?

ശ്രീ. പിണറായി വിജയൻ: സർ, ഇവിടെ ചൂണ്ടിക്കാണിച്ച,

അധ്യാപികയായ ദളിത് സ്ത്രീക്കെതിരെ നടന്ന ആക്രമണം അതിക്രമമായ

ഒന്നാണ്. അതുമായി ബന്ധപ്പെട്ട് കർക്കശമായ നടപടി പോലീസ്

സ്വീകരിച്ചുവരുന്നു. സി.പി.ഐ.(എം). സംസ്ഥാന സെക്രട്ടറി സംസാരിക്കുന്ന

വേദിക്കരിക്കിൽ ബോംബെറിഞ്ഞ് പ്രകോപനം സൃഷ്ടിച്ചുവെന്നുള്ളത് ശരിയാണ്.

അതിനെതിരെയും ആവശ്യമായ അന്വേഷണങ്ങളും നടപടികളും തുടരുന്നുണ്ട്.

സമാധാന സംഭാഷണത്തിനുശേഷം ഏതെങ്കിലും സംഭവങ്ങളുണ്ടായാൽ

അവിടെ കൂട്ടായിയെത്തി ആ അക്രമസംഭവത്തെ അപലപിക്കണമെന്ന്

സമാധാന സംഭാഷണത്തിൽ വ്യക്തമാക്കിയ കാര്യമാണ്. അവിടെ

എത്തിച്ചേരുന്നതുതന്നെ അപലപിക്കലിന് തുല്യമായിത്തീരും. അക്രമങ്ങൾ

ഉണ്ടാകാതിരിക്കാൻ കൂട്ടായ ഒരു ശ്രമം വേണമെന്നതന്നെയാണ് സമാധാന

സംഭാഷണത്തിലെ തീരുമാനം. അടുത്ത കാലത്തായി നമ്മുടെ സംസ്ഥാനത്ത്

മാത്രമല്ല, രാജ്യത്തിന്റെ വിവിധ ഭാഗങ്ങളിൽ ദളിത് വിഭാഗത്തിനുമേറെ

വ്യാപകമായ ആക്രമണം സംഘടിപ്പിച്ചവരിന്റെ ഭാഗത്തുനിന്നും

ഉണ്ടാകുന്നുണ്ട്. അതിൽ ഏറ്റവും ക്രൂരമായ സംഭവമാണ് ഗുജറാത്തിലെ



ഉനയിലുണ്ടായ സംഭവം. നിങ്ങൾ പശുവിന്റെ തോല് ഉരിയേണ്ടവരാണെന്നും ഞങ്ങളുടെ കള്ളസ് കഴുകേണ്ടവരാണെന്നും പറഞ്ഞാണ് നാല് ദളിത് യുവാക്കളെ കാറിൽ പൂർണ്ണ നഗ്നരാക്കി കെട്ടിയിട്ട് മർദ്ദിച്ചത്. ഇത്തരത്തിലുള്ള സംസ്കാരം ആർ.എസ്.എസ്. കേരളത്തിലേയ്ക്കും കൊണ്ടുവരാനാണ് ഉദ്ദേശിക്കുന്നത്. അതിന്റെ ഭാഗമായാണ് പാവപ്പെട്ട ദളിത് സഹോദരിയുടെ ഫോൺ ചവിട്ടിത്തുടർച്ചയും അതിക്രമമായി മർദ്ദിക്കുകയും ചെയ്തത്. ഇക്കാര്യത്തിൽ ശക്തമായ നടപടി സ്വീകരിക്കുന്നതാണ്. പ്രസംഗത്തിന്റെ കാര്യത്തിൽ നിയമപരമായി എന്തുചെയ്യാൻ കഴിയുമെന്ന് പരിശോധിക്കുന്നുണ്ട്.

ശ്രീ. ജോൺ ഫെർണാണ്ടസ് : സർ, ആർ.എസ്.എസ്. ന്റെ പ്രാദേശിക

നേതാവിനെ കൊലപ്പെടുത്തി, അത് സി.പി.എം. നിർവ്വഹിച്ചതാണെന്ന് വരുത്തിത്തീർക്കാനുള്ള ഗൂഢശ്രമമാണ് വിഷ്ണു പൊളിച്ചത്. ഇതുപോലെ മതം മാറിയെന്ന പേരിൽ ആർ.എസ്.എസ്. കാർ ഒരു ചെറുപ്പക്കാരനെ കൊലപ്പെടുത്തുകയുണ്ടായി. ഇത്തരത്തിൽ നിരവധിയായ അക്രമങ്ങൾ നടത്തി കേരളത്തെ സംഘർഷ ഭൂമിയാക്കി മാറ്റാനാണ് ആർ.എസ്.എസ്. ശ്രമം. ആർ.എസ്.എസ്.-ബി.ജെ.പി. നേതൃത്വം കേരളത്തിൽ വന്ന് കേരളത്തിലെ ക്രമസാധാനം തകർന്നത് അന്വേഷിക്കുന്നു. കേരളത്തിൽ തങ്ങളുടെ

ആർക്കെങ്കിലും എന്തെങ്കിലും സംഭവിച്ചാൽ സി.പി.ഐ(എം). നേതാക്കന്മാരെ പുറത്തിറങ്ങി നടക്കാൻ അനുവദിക്കുന്നില്ലെന്നാണ് ആ സംഘത്തലവൻ കേരളത്തിന് അകത്തും പുറത്തും പ്രസംഗിക്കുന്നത്. കേരളത്തിന്റെ മുൻമുഖ്യമന്ത്രിയും മുൻകേന്ദ്ര മന്ത്രിയും ആയിരുന്ന ശ്രീ. എ.കെ. ആന്റണിയുടെ അടിപ്രായ പ്രകടനം ഇതോടൊപ്പം കൂട്ടിവായിക്കേണ്ടതാണ്. പകൽ കോൺഗ്രസ്സുകാരായും രാത്രി ആർ.എസ്.എസ്. കാരായും നടക്കുന്ന ആളുകൾ കോൺഗ്രസ്സിലുണ്ട്, അത്തരം ആളുകൾ കോൺഗ്രസ്സിൽ വേണ്ടെന്നാണ് അദ്ദേഹം കേരളത്തിൽ വന്ന് പ്രസംഗിച്ചത്. അത്തരത്തിൽ പകൽ കോൺഗ്രസ്സും രാത്രി ആർ.എസ്.എസ്. മായി നടക്കുന്ന നേതാക്കന്മാരിൽ ചിലർ ഇപ്പോൾ ആർ.എസ്.എസ്.-ന് വേണ്ടി കേരളത്തിൽ വാക്കാലത്ത് ഏറ്റെടുത്തിട്ടുണ്ടോയെന്ന് പ്രതിപക്ഷത്തിന്റെ ചില നീക്കങ്ങൾ കണ്ടാൽ സംശയംതോന്നും. ഇതുസംബന്ധിച്ച് ഗവൺമെന്റിന് എന്തെങ്കിലും അറിവുണ്ടോ?

ശ്രീ. പിണറായി വിജയൻ: നമ്മുടെ രാജ്യത്ത് അത്യന്തം അപകടകരമായ

സ്ഥിതിവിശേഷം ഉയർന്നുവരുന്നതിൽ കോൺഗ്രസ് പാർട്ടിയും പ്രത്യേകിച്ച് കേരളത്തിലുള്ള കോൺഗ്രസ്സുകാരും എന്ത് നിലപാട്

സ്വീകരിക്കണമെന്നതിനെക്കുറിച്ചാണ് ബഹുമാന്യനായ എ. കെ. ആന്റണി സംസാരിച്ചതെന്നാണ് ഞാൻ മനസ്സിലാക്കുന്നത്. രാജ്യത്തെ ജനാധിപത്യ വ്യവസ്ഥിതി തകർക്കാനും മതനിരപേക്ഷത ഇല്ലാതാക്കാനും ഫെഡറൽ തത്വങ്ങൾ ലംഘിക്കാനുമുള്ള നീക്കങ്ങളാണ് ആർ.എസ്.എസ്.ന്റെയും ബി.ജെ.പി. യുടെയും ഭാഗത്തുനിന്നും ഉണ്ടാകുന്നത്. അത്തരം ഒരു ഘട്ടത്തിൽ ബി.ജെ.പി. യെയും ആർ.എസ്.എസ്.നെയും പരോക്ഷമായി സഹായിക്കുന്ന നിലപാട് സ്വീകരിക്കുന്നതിനെതിരെയുള്ള ശക്തമായ താക്കീതാണ് ശ്രീ. എ.കെ. ആന്റണിയുടെ പ്രസംഗം. പകൽ കോൺഗ്രസ് എന്നുപറഞ്ഞത് അദ്ദേഹത്തിന്റെ ദീർഘകാലത്തെ അനുഭവത്തിന്റെ അടിസ്ഥാനത്തിൽ തന്നെയാണ്. പക്ഷേ, ഇത്രയും വലിയ ഒരു വിമർശനം പരസ്യമായി ഉന്നയിക്കപ്പെട്ടിട്ടും അതിനനുസൃതമായ ഒരു തിരുത്തൽ കോൺഗ്രസ്സിന്റെ ഭാഗത്തുനിന്നും ഉണ്ടായെന്ന് നമ്മുടെ അനുഭവത്തിൽ കാണാനില്ല. വീണ്ടും ആർ.എസ്.എസ്. മായും വർഗ്ഗീയതയുമായും സമരസപ്പെടുപോകാനുള്ള ശ്രമങ്ങളാണ് കേരളത്തിലെ കോൺഗ്രസ്സുകാരായ പലരുടെയും ഭാഗത്തുനിന്നും ഉണ്ടാകുന്നത്. വർഗ്ഗീയ നിലപാട് ആർ.എസ്.എസ്. മാത്രമല്ല സ്വീകരിക്കുന്നത്. ആർ.എസ്.എസ്. വർഗ്ഗീയ നിലപാട്

സ്വീകരിക്കുമ്പോൾത്തന്നെ ന്യൂനപക്ഷ വർഗ്ഗീയതയുടെ ഭാഗമായുള്ള ചില നിലപാടുകളും സംസ്ഥാനത്തുണ്ടാകുന്നുണ്ട്. ഏത് വർഗ്ഗീയതയായാലും ആ വർഗ്ഗീയതയെയും വർഗ്ഗീയതയുടെ ഭാഗമായുള്ള കൊലയെയും ശക്തമായി നേരിടുക എന്നതുതന്നെയാണ് സംസ്ഥാന സർക്കാരിന്റെ നയം.

ശ്രീ. വി. അബ്ദുറഹിമാൻ: സർ, മലപ്പുറം ജില്ലയിൽ വളരെ സമാധാപൂർണ്ണമായിട്ടുള്ള ഒരു ജനജീവിതമാണ്. ആർ.എസ്.എസ് ന്റെ വളരെ ക്രൂരമായ പീഡനത്തിൽ മരണപ്പെട്ട യാസർ, കൊടിഞ്ഞിയിലുണ്ടായ ഫൈസൽ വധം എന്നിവയിൽ കടുത്ത ശിക്ഷ വാങ്ങിക്കൊടുക്കാൻ കഴിഞ്ഞകാലങ്ങളിൽ സർക്കാരിന് കഴിഞ്ഞിട്ടില്ല. മുഴുവൻ പ്രതികളേയും റിമാന്റ് ചെയ്യുന്നതിന് മുൻപുതന്നെ മറ്റുള്ള പ്രതികൾക്ക് ജാമ്യം കൊടുത്ത അവസ്ഥ കൊടിഞ്ഞി ഫൈസൽ വധക്കേസിൽ ഉണ്ടായിരുന്നു. ഇത്തരത്തിലുള്ള സംഭവങ്ങൾ വീണ്ടും ഇവരെ ആക്രമത്തിലേയ്ക്കും കൊലപാതകങ്ങളിലേയ്ക്കും നയിക്കുന്ന സാഹചര്യം ഉണ്ടാക്കിയിരിക്കുന്നു. ഇതിനെതിരെ അടിയന്തരമായി എന്തെങ്കിലും നടപടികൾ സ്വീകരിക്കാൻ സർക്കാർ ഉദ്ദേശിക്കുകയുണ്ടോ?

ശ്രീ. പിണറായി വിജയൻ: സർ, ഇത്തരം കാര്യങ്ങൾക്കെതിരെയുള്ള

ബോധവൽക്കരണമാണ് സ്വാഭാവികമായിട്ടും ഉയർന്നുവരേണ്ടത്. അത്തരത്തിൽ ശക്തമായ ബോധവൽക്കരണം സമൂഹത്തിൽ ഉയർത്തിക്കൊണ്ടുവരാനുള്ള നടപടികൾ മതനിരപേക്ഷമായി ചിന്തിക്കുന്നവരെല്ലാം ചെയ്യേണ്ടതുണ്ട്. അതേസമയം നമ്മുടെ സംസ്ഥാനത്ത് ഇത്തരത്തിലുള്ള കൊലപാതകങ്ങൾ നടക്കുമ്പോൾ അതിനെതിരെ ശക്തമായ നടപടികൾ പോലീസ് സ്വീകരിച്ചു വരുന്നുണ്ട്. ജാമ്യം നൽകുന്നത് കോടതിയുടെ വിവേചനാധികാരത്തിൽപ്പെട്ട കാര്യമാണ്. അത് പ്രത്യേകം പരിശോധിച്ചാൽ മാത്രമേ എങ്ങിനെയാണ് ജാമ്യം കിട്ടാൻ ഇടയായത് എന്ന് വിലയിരുത്താൻ കഴിയൂ. ഏതായാലും ഇത്തരം ശക്തികൾക്കെതിരെ ശക്തമായ നിലപാടുതന്നെയാണ് സംസ്ഥാനം സ്വീകരിച്ചുവരുന്നത്.

ശ്രീ. പി. സി. ജോർജ്ജ്: സർ, ഇവിടെ വർഗ്ഗീയ ഫാസിസ്റ്റ് നയങ്ങൾക്കെതിരെ മുഖ്യമന്ത്രി പിണറായി വിജയന്റേയും അദ്ദേഹത്തിന്റെ പാർട്ടിയുടെയും നടപടികളെ ആർക്കെങ്കിലും എതിർക്കാൻ കഴിയുമെന്ന് തോന്നുന്നില്ല. മറ്റൊരു സംസ്ഥാനത്ത് കേരളത്തിന്റെ മുഖ്യമന്ത്രിയായ കമ്മ്യൂണിസ്റ്റ്കാരൻ ചെന്നാൽ എന്തോ തിന്നുകളയും എന്ന രീതിയിലുള്ള പ്രസ്താവന നടത്തിയത് കേരളത്തിലെ ജനങ്ങൾക്ക് അപമാനമുണ്ടാക്കി.

ആകാര്യത്തിൽ കേരളത്തിലെ മുഖ്യമന്ത്രി അവിടെ ചെല്ലുകയും പ്രസംഗിക്കുകയും ചെയ്തു. ആ പ്രസംഗം മുഴുവൻ ഞാൻ കണ്ടു. ഒരു മലയാളി എന്ന നിലയിൽ അഭിമാനം തോന്നി. ഞാൻ ആ കാര്യത്തിൽ മുഖ്യമന്ത്രിയെ അഭിനന്ദിക്കുകയാണ്. എനിക്ക് മുൻപ് സംസാരിച്ച രണ്ട് എം.എൽ.എ.-മാർ സംസാരിച്ചതു മുഴുവൻ കൊലപാതകത്തെക്കുറിച്ചാണ്. അങ്ങയുടെ കാലത്ത് ഇങ്ങനെ കൊലപാതകങ്ങൾ നടക്കാമോ? ആരോ ആകട്ടെ, കമ്മ്യൂണിസ്റ്റുകാരൻ കൊന്നാലും, ലീഗ്കാരൻ കൊന്നാലും, ആർ.എസ്.എസ് കാരനായാലും മനുഷ്യജീവനാണ് നഷ്ടപ്പെടുന്നത്. ഇത് അങ്ങയ്ക്ക് തിരിച്ചുകൊടുക്കാൻ കഴിയുമോ? ഇത് രാഷ്ട്രീയ മുതലെടുപ്പിന് പ്രതിപക്ഷത്തുള്ളവർ ഉപയോഗിച്ചാൽ കുറ്റപ്പെടുത്താൻ കഴിയുമോ? ഇടതുപക്ഷമുന്നണിയും, യു. ഡി. എഫും, ബി. ജെ. പിയും കൊലപാതകരാഷ്ട്രീയത്തിന്റെ കാര്യം പറഞ്ഞ് യഥാർത്ഥ പ്രശ്നത്തിൽനിന്ന് ഓടിയൊളിക്കുകയാണ്. ഇന്ന് അരിവില 47 രൂപയാണ്, ചോദിക്കാനാറെങ്കിലുമുണ്ടോ? എന്റെ ചോദ്യം തൊണ്ണൂറ്റിയാറിലെ ഭരണാധികാരിയിൽനിന്ന് പിണറായി വിജയൻ എവിടെപ്പോയി? എനിക്കറിയില്ല. തൊണ്ണൂറ്റിയാറിലെ ഭരണാധികാരിയായിരുന്ന മുഖ്യമന്ത്രിയാണ് ഇപ്പോഴെങ്കിൽ ഈ കേരളത്തിലെ മതേതരത്വത്തിന് വേണ്ടി ശക്തമായി

ഇടപെടാൻ കഴിയും. എന്തുകൊണ്ട് ഇത്തരം പ്രതിബന്ധങ്ങളിൽ നിന്നുമാറി ഭരണപരമായ കാര്യങ്ങളിലേയ്ക്ക് പോകാൻ അങ്ങേയ്ക്ക് കഴിയുന്നില്ല എന്നുകൂടി എന്റെ ചോദ്യമുണ്ട്, അതിനുകൂടി ഉത്തരം അങ്ങിൽ നിന്ന് ഉണ്ടാവണം എന്ന് ഞാൻ അഭ്യർത്ഥിക്കുകയാണ്.

ശ്രീ. പിണറായി വിജയൻ: സർ, മംഗലാപുരത്ത് കാലുകുത്താൻ ആർ.എസ്.എസ് അനുവദിക്കില്ല എന്ന് പറഞ്ഞപ്പോൾ കേരളീയ സമൂഹം മുഴുവൻ എനിക്കു പിന്നിൽ ഉറച്ചു നിന്നതായാണ് എന്റെ അനുഭവം. ആ കാര്യത്തിൽ ആദ്യമായി കേരളീയസമൂഹത്തിനുള്ള നന്ദി അറിയിക്കുകയാണ്. ഞാൻ മനസ്സിലാക്കിയത് രാഷ്ട്രീയമായി വ്യത്യസ്ത അഭിപ്രായമുള്ളവർ പോലും അന്ന് അവിടെ എന്ത് സംഭവിക്കുന്നു എന്ന ഉത്കണ്ഠയോടെ ടി.വിയ്ക്ക് മുൻപിൽ നോക്കിക്കൊണ്ടിരുന്നു. ചില മിഥ്യാ ബോധവും കൂടി അതിന് കാരണമാണെങ്കിലും, ഒരു കരുതലും സ്നേഹവും എന്നോടുള്ളതുകൂടി അതിനകത്ത് അനുഭവപ്പെട്ടു. അത് വർഗ്ഗീയതയ്ക്കെതിരെയുള്ള നിലപാടുകൂടിയാണ് എന്നുള്ളതുകൊണ്ട് അവരെ എല്ലാവരെയും ഈ ഘട്ടത്തിൽ അഭിനന്ദിക്കാൻ ഞാൻ ഈ അവസരം ഉപയോഗിക്കുകയാണ്. സർ, ബഹുമാന്യനായ പി. സി. ജോർജ്ജ് ചോദിച്ച കാര്യം - മനുഷ്യജീവൻ

നഷ്ടപ്പെടുന്ന കാര്യത്തിൽ നമ്മളാരും സന്തോഷിക്കുന്നവരല്ല. കർക്കശമായ നടപടി ഏത് കൊലപാതകത്തിന് നേരെയും ഉണ്ടാവും. ഒരു കൊലയും ഈ കേരളത്തിൽ സംഭവിക്കാൻ പാടില്ല. കൊലപാതകത്തിൽനിന്ന് പൂർണ്ണമായി മാറിനിൽക്കാൻ എല്ലാ ആളുകളും സന്നദ്ധമാകേണ്ടതുണ്ട്. രാഷ്ട്രീയാർത്ഥികൾ മുൻകൂട്ടിത്തന്നെ ആലോചിച്ച് രാഷ്ട്രീയമായ കൊലപാതകങ്ങളിൽനിന്നും ആളുകളെ ഒഴിവാക്കി നിർത്താനുള്ള ബോധവൽക്കരണ പ്രക്രിയ ആരംഭിക്കണം. ഇപ്പോൾ സമാധാനസംഭാഷണം നടത്തിയപ്പോഴുള്ള അനുഭവം വളരെ വിലപ്പെട്ടതാണ്. ഈ പറയുന്ന വലിയ തോതിൽ അക്രമം നടത്തിയവർപോലും നല്ല രീതിയിൽ സഹകരിക്കാമെന്ന വാഗ്ദാനം നൽകിയിട്ടുണ്ട്. നല്ല രീതിയിൽത്തന്നെ അത് മുന്നോട്ടു കൊണ്ടുപോവാൻ കഴിയും എന്നാണ് പ്രതീക്ഷിക്കുന്നത്. ഇവിടെ ബഹുമാന്യനായ അംഗം പ്രതിപക്ഷം സഭയിൽ നിന്ന് പോയതിനെക്കുറിച്ച് പരാമർശിക്കുകയുണ്ടായി. അത് ഒന്നുരണ്ട് കാരണങ്ങൾകൊണ്ടാണെന്നാണ് എനിക്ക് തോന്നുന്നത്. അതിൽ ഒന്ന്, ആർ.എസ്.എസ്.-നെ വിമർശിക്കുന്ന ഒരുപാടു ചോദ്യങ്ങൾ ഇവിടെ വരാനുണ്ട്. അത്തരം ഉപചോദ്യങ്ങളിൽനിന്ന് ഒഴിഞ്ഞുനിൽക്കാനുള്ള താൽപ്പര്യം കൊണ്ടായിരിക്കാം സഭ ബഹിഷ്കരിച്ച് പോവുന്നതിന് ഇടയായത്.



അതോടൊപ്പം തന്നെ അടുത്ത ചോദ്യം ബാർ കോഴക്കേസുമായി ബന്ധപ്പെട്ടതാണ്. അയ്യോ അത് തൊടാനേ പറ്റില്ല എന്ന മട്ടിൽ ഇറങ്ങിപ്പോയതായിരിക്കും എന്നാണ് തോന്നുന്നത്. ഇടതുപക്ഷ ജനാധിപത്യ മുന്നണിയുടെ ഭരണത്തിൽ എന്തെങ്കിലും പോരായ്മകൾ അങ്ങേയ്ക്ക് അനുഭവപ്പെടുന്നുണ്ടെങ്കിൽ അങ്ങ് അത് ചണ്ടിക്കാണിച്ചാൽ തിരുത്തേണ്ടതുണ്ടെങ്കിൽ തിരുത്താൻ ഞങ്ങൾ തയ്യാറാണ്.

ശ്രീ. ഇ. പി. ജയരാജൻ: സർ, നമ്മുടെ സംസ്ഥാനത്ത് ക്ഷേത്രങ്ങളും കാവുകളുമെല്ലാമുണ്ട്. ഇതെല്ലാം ദൈവവിശ്വാസത്തിന്റെയും ആചാരത്തിന്റെയും അനുഷ്ഠാനങ്ങളുടെയും ഭാഗമായുള്ളതാണ്. എന്നാൽ ആർ.എസ്.എസ്. കയ്യടക്കി വെച്ച് വിശ്വാസികൾക്ക് ദൈവത്തെ പ്രാർത്ഥിക്കാൻ, നിർഭയമായി ക്ഷേത്രങ്ങളിൽ പോകാൻ കഴിയാത്ത നിരവധി ക്ഷേത്രങ്ങളുണ്ട്. അതിലൊന്നാണ് തൃശ്ശൂർ ജില്ലയിലെ കൊടുങ്ങല്ലൂർ ക്ഷേത്രം. ചരിത്ര പ്രസിദ്ധമാണത്. ഇത്തരത്തിലുള്ള ക്ഷേത്രങ്ങൾ സായുധവിഭാഗം ആർ.എസ്.എസ്. കയ്യടക്കുകയാണ്. കയ്യടക്കുകമാത്രമല്ല വിശ്വാസത്തിന്റെ അടിസ്ഥാനത്തിൽ ക്ഷേത്രങ്ങളിൽ ലഭിക്കുന്ന നടവരവ് ആർ.എസ്.എസ്. സംഘം അവരുടെ പ്രവർത്തനങ്ങൾക്കും ഗുണ്ടാ മാഫിയാ സംഘങ്ങളെ സംരക്ഷിക്കുന്നതിനും ഉപയോഗിക്കുകയാണ്. ഇവിടെ

പറഞ്ഞിട്ടുള്ളതുപോലെ തിരുവനന്തപുരത്ത് മാത്രമല്ല, കേരളത്തിന്റെ പല പ്രദേശങ്ങളിലും പ്രത്യേക കേന്ദ്രങ്ങളിൽ ക്യാമ്പുകളുണ്ടാക്കിയിട്ടുണ്ട്. ആർ.എസ്.എസ്.-ൽ നിന്ന് അഭിപ്രായ വ്യത്യാസമുണ്ടാകുന്നവരെ തിരിച്ചറിയുമ്പോൾ, അത് വിട്ടുപോകുന്നവരെ ഈ തടങ്കൽ പാളയത്തിനകത്തുകൊണ്ടുവന്ന് എത്രയോ ദിവസക്കാലം ഭക്ഷണം നൽകാതെ പീഡിപ്പിച്ച് ഭയപ്പെടുത്തി കീഴ്പ്പെടുത്തുന്ന ഒരു തന്ത്രം അവർ ഉപയോഗിക്കുകയാണ്. കൊച്ചിയിൽ ഇത്തരത്തിലുള്ള വലിയൊരു ആസ്ഥാനമുണ്ട്. ഒരു ഭീകര കേന്ദ്രമാണത്. കൂടാതെ തലശ്ശേരിയിലും കാസർഗോഡും ഇത്തരത്തിലുള്ള കേന്ദ്രമുണ്ട്. പല പ്രദേശങ്ങളിലും ഇത്തരം നിയമവിരുദ്ധ തടങ്കൽപ്പാളയങ്ങളുണ്ടാക്കി ഒരു ഫാസിസ്റ്റ് രീതിയിൽ പ്രവർത്തിക്കുകയാണ്. ഇതിനെ കർശനമായി നേരിടാനും പരിശോധിക്കാനും ഗവൺമെന്റ് മുന്നോട്ടുവരുമോ; നടപടികൾ സ്വീകരിക്കുമോ?

ശ്രീ. പിണറായി വിജയൻ: സർ, ക്ഷേത്രങ്ങളും കാവുകളും അതുപോലുള്ള

ആരാധനാലയങ്ങളെല്ലാം സാധാരണ നിലയ്ക്ക് വിശ്വാസികളുടെ കേന്ദ്രങ്ങളായാണ് മാറേണ്ടത്. എന്നാൽ നിർഭാഗ്യകരമായ ഒരു വശം, ഇത്തരം ആരാധനാലയങ്ങളിൽ വിശ്വാസികൾക്ക് സുരക്ഷയോടെ പോകാൻ സാധിക്കാത്ത ഒരവസ്ഥയിലേയ്ക്ക്

ചിലയിടങ്ങളിൽ എത്തിച്ചിട്ടുണ്ട്. അതിലൊന്നാണ് ബഹുമാന്യനായ അംഗം ഇവിടെ ചൂണ്ടിക്കാണിച്ച കൊടുങ്ങല്ലൂർ ക്ഷേത്രം. കേരളത്തിന്റെ പുരാതനമായ ഒരു ക്ഷേത്രമാണത്. കേരളത്തിന്റെ എല്ലാഭാഗത്തുനിന്നും ആളുകൾ എത്തിച്ചേരുന്ന സ്ഥലമാണ്. അവിടെ ആർ.എസ്.എസ്.-ന്റെ പ്രവർത്തനങ്ങൾ വഴിവിട്ട് നടക്കുന്നുവെന്നുള്ളത് ശരിയാണ്. ഇവിടെ ബഹുമാന്യനായ അംഗം ഉന്നയിച്ചതുപോലുള്ള നടവരവ് അതുപോലുള്ള കാര്യങ്ങൾ തെറ്റായ രീതിയിൽ ഉപയോഗിക്കൽ, പണം കൈവശപ്പെടുത്തൽ, അതിന്റെ ഭാഗമായി ആർ.എസ്.എസ്.-ന്റെ പ്രവർത്തനങ്ങൾ സംഘടിപ്പിക്കൽ ഇതെല്ലാം അവിടെ നടന്നുവരുന്നുണ്ട്. ഇക്കാര്യത്തിൽ ശക്തമായ നിലപാട് തന്നെ സ്വീകരിക്കും. ഒരു ക്ഷേത്രം, ക്ഷേത്രമെന്ന നിലയ്ക്ക് വിശ്വാസികൾക്ക് ഭയമില്ലാതെ എത്തിപ്പെടാൻ സാധിക്കുന്ന ഒന്നായി മാറ്റുന്നതിനുള്ള എല്ലാ നടപടികളും സർക്കാർ സ്വീകരിക്കുകതന്നെ ചെയ്യും. ഇവിടെ ചൂണ്ടിക്കാണിച്ച ഒരു കാര്യം ശരിയാണ്. ആർ.എസ്.എസ്. ഒരു ജനാധിപത്യ സംവിധാനമംഗീകരിക്കുന്ന സംഘടനയല്ല. ആർ.എസ്.എസ്.-നോട് ഏതെങ്കിലും തരത്തിലുള്ള വിപ്രതിപത്തി ആർ.എസ്.എസ്.-ലുള്ള ആർക്കെങ്കിലും ഉണ്ടെന്ന് സംശയം വന്നാൽ അത്തരം ആളുകളെയാണ് തടങ്കലിൽ കൊണ്ടുപോയി പാർപ്പിക്കുന്നത്. അതും

ആർ.എസ്.എസ്.-കാരൻ തന്നെയാണ്. പക്ഷെ തട്ടിക്കൊണ്ടുപോയി തടങ്കലിൽ പാർപ്പിച്ച് ഭീകരമായ മർദ്ദനത്തിനടക്കം ഇരയാക്കുകയാണ്. ഇങ്ങനെയുള്ള ചില കേന്ദ്രങ്ങൾ സംസ്ഥാനത്ത് പ്രവർത്തിക്കുന്നുവെന്നുള്ളതാണ് വിഷ്ണുവിന്റെ വെളിപ്പെടുത്തലിലൂടെ പുറത്തുവന്നിട്ടുള്ളത്. അദ്ദേഹം ചൂണ്ടിക്കാണിച്ചതുപോലുള്ള ചില പ്രദേശങ്ങളും അതിനുപുറമേയുള്ള ചില പ്രദേശങ്ങളും ഇത്തരത്തിലുള്ള കേന്ദ്രങ്ങളായി പ്രവർത്തിക്കുന്നുവെന്നുള്ളത് വസ്തുത തന്നെയാണ്. അക്കാദമിയിൽ വിഷ്ണുവിന്റെ കേസുമായി ബന്ധപ്പെട്ട് കൂടുതൽ കാര്യക്ഷമമായ അന്വേഷണം നടന്നുകൊണ്ടിരിക്കുകയാണ്. ഫലപ്രദമായ നടപടികൾ ആ കാര്യത്തിൽ ഉണ്ടാവുകയും ചെയ്യും.

ബാർ കോഴ കേസ്

(\*3)

ശ്രീ. ജെയിംസ് മാത്യു:

ശ്രീ. കെ. വി. അബ്ദുൾ ഖാദർ:

ശ്രീ. എം. സ്വരാജ്:

ശ്രീ. പി. ഉണ്ണി: താഴെക്കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി

നൽകുമോ:

(എ) ബാർ കോഴക്കേസിൽ അന്വേഷണ ഉദ്യോഗസ്ഥന്റെ കണ്ടെത്തൽ അട്ടിമറിച്ച് ഭരണത്തിലെ ഉന്നതരുടെ നിർദ്ദേശപ്രകാരം അന്നത്തെ വിജിലൻസ്

ഡയറക്ടർ കെട്ടിച്ചമച്ച റിപ്പോർട്ട് ആണ് കോടതിയിൽ സമർപ്പിച്ചതെന്ന് വിജിലൻസ് കോടതിയിൽ പുതുതായി സമർപ്പിച്ച റിപ്പോർട്ടിൽ അന്വേഷണ ഉദ്യോഗസ്ഥൻതന്നെ വെളിപ്പെടുത്തിയ സാഹചര്യത്തിൽ, കേസ് അട്ടിമറിക്കാൻ കൂട്ടുനിന്നവർക്കും അതിന് നിർദ്ദേശം നൽകിയവർക്കുമെതിരെ നിയമ നടപടിയെടുക്കുവാൻ തയ്യാറാകുമോ;

(ബി) കേസ് ഡയറി പോലും തിരുത്താൻ സമ്മർദ്ദം ചെലുത്തിയെന്ന വെളിപ്പെടുത്തലിന്റെ അടിസ്ഥാനത്തിൽ, കുറ്റാരോപിതരായ ഉദ്യോഗസ്ഥരെ സർവ്വീസിൽനിന്ന് മാറ്റി നിർത്തുവാൻ നടപടിയുണ്ടാകുമോ;

(സി) കേസ് അട്ടിമറിച്ചെന്ന് വ്യക്തമായ സ്ഥിതിയ്ക്ക് ഇതിൽ പുനരന്വേഷണത്തിന് തയ്യാറാകുമോ?

മുഖ്യമന്ത്രി (ശ്രീ. പിണറായി വിജയൻ): സർ,

(എ - സി) ബഹുമാനപ്പെട്ട കോടതിയുടെ 29-10-2015-ലെ ഉത്തരവുപ്രകാരം ബാർകോഴ കേസ്സിന്റെ പുനരന്വേഷണം നടന്നുകൊണ്ടിരിക്കുകയാണ്. ആരോപണങ്ങളിന്മേലുള്ള പ്രാഥമിക അന്വേഷണ റിപ്പോർട്ട് കോടതിയുടെ പരിഗണനയിലാണ്. കോടതി പരിഗണിച്ചുകൊണ്ടിരിക്കുന്ന കേസായതിനാൽ കൂടുതൽ വിശദാംശങ്ങൾ വെളിപ്പെടുത്താൻ കഴിയില്ല.

ശ്രീ. ജെയിംസ് മാത്യു: സർ, ബഹുമാന്യനായ മുഖ്യമന്ത്രി പറഞ്ഞ മറുപടി

ബോധ്യമാവുകയാണ്. പക്ഷെ, ഇക്കാര്യത്തിൽ കഴിഞ്ഞ ഗവൺമെന്റിന്റെ കാലത്ത് മുഖ്യമന്ത്രി ഉൾപ്പെടെയുള്ള ആളുകൾക്ക് അഴിമതി നടത്തുന്നതിന് അവസരമൊരുക്കിക്കൊടുത്ത ഉന്നത ഉദ്യോഗസ്ഥന്മാർ ആ അഴിമതിയെക്കുറിച്ച് അന്വേഷിക്കുന്ന കാര്യത്തിലെ തിരിമറിയാണ് ഈ ചോദ്യത്തിലുന്നയിക്കപ്പെട്ടത്. എന്നാൽ അത്തരം തിരിമറി നടത്തുന്നതിനും ആ അഴിമതി നടത്തുന്നതിന് കൂട്ടനിൽക്കുന്നവരുമായ ഉന്നത ഉദ്യോഗസ്ഥരുണ്ട്. ഇവരെക്കുറിച്ചെല്ലാം കോൺഫിഡൻഷ്യൽ റിപ്പോർട്ട് അതത് അവസരത്തിൽ ഗവൺമെന്റിന് ലഭിക്കുന്നുണ്ട് എന്നാണ് ഞാൻ മനസ്സിലാക്കുന്നത്. എന്നാൽ അതിന്റെയെല്ലാം അടിസ്ഥാനത്തിൽ വളരെ മോശപ്പെട്ട ട്രാക്ക് റിക്കോർഡുള്ള ഉന്നത ഉദ്യോഗസ്ഥന്മാർ അത് ഏത് തലത്തിലുള്ളവരായിരുന്നാലും അവരെക്കുറിച്ച് കോടതിയുടെ മുമ്പാകെ പരാതിപ്പെട്ട് തെളിവുകളുടെ അടിസ്ഥാനത്തിൽ ശിക്ഷിക്കപ്പെടുകയല്ലാതെ സർക്കാരിന് അവരുടെ മോശപ്പെട്ട പെരുമാറ്റത്തെ അടിസ്ഥാനപ്പെടുത്തി ഉചിതമായ നടപടി സ്വീകരിച്ച് അത്തരം ചുമതലകളിൽനിന്ന് മാറ്റി നിർത്താനോ സർവ്വീസിൽനിന്ന് ഒഴിവാക്കാനോ കഴിയുന്ന ഒരു സംവിധാനം നിലവിലുണ്ടോ; അങ്ങനെയൊരു സംവിധാനമുണ്ടാക്കുന്നതിനെക്കുറിച്ച് സർക്കാർ ഗൗരവ്വപൂർവ്വം ആലോചിക്കുമോ?

ശ്രീ. പിണറായി വിജയൻ: സർ, ഈ കേസുകളുമായി ബന്ധപ്പെട്ട അന്വേഷണം എപ്പോഴും സ്വതന്ത്രവും നിഷ്പക്ഷവുമായും നടക്കേണ്ടതാണ്. ഏതെങ്കിലും തരത്തിലുള്ള ബാഹ്യമായ ഇടപെടൽ, കേസന്വേഷണത്തെ സ്വാധീനിക്കത്തക്ക തരത്തിലുള്ള ഏതെങ്കിലും തരത്തിലുള്ള ഇടപെടൽ ഉണ്ടാവുകയാണെങ്കിൽ അത് ഒരു കാരണവശാലും ശരിവയ്ക്കാനാവില്ല. അത്തരത്തിലുള്ള പ്രശ്നങ്ങളിൽ ഗൗരവമായ നടപടിതന്നെ സർക്കാർ സ്വീകരിക്കും.

ശ്രീ. ജെയിംസ് മാത്യു: സർ, കഴിഞ്ഞ ഗവൺമെന്റിന്റെ കാലത്ത് ഏതൊക്കെ മന്ത്രിമാർക്കും ഉന്നത ഉദ്യോഗസ്ഥർക്കുമെതിരാണ് അഴിമതി ആരോപണങ്ങൾ ഉയർന്നുവന്നിട്ടുള്ളതെന്നും എന്തെല്ലാം പ്രശ്നങ്ങളുടെ അടിസ്ഥാനത്തിലാണ് അവർക്കെതിരെ അഴിമതി ആരോപണങ്ങൾ ഉയർന്നുവന്നതെന്നും അതുസംബന്ധിച്ച് നടക്കുന്ന അന്വേഷണത്തെക്കുറിച്ച് വ്യക്തമാക്കാമോയെന്ന് ചോദിച്ചുകൊണ്ട് നക്ഷത്ര ചിഹ്നമിട്ട ഒരു ചോദ്യം മുഖ് ഞാൻ ഉന്നയിച്ചിരുന്നു. ആ ചോദ്യത്തിന് എനിക്ക് ലഭിച്ച മറുപടി പ്രകാരം, യഥാർത്ഥത്തിൽ അൽപ്പംമുഖ് ബഹുമാനപ്പെട്ട മുഖ്യമന്ത്രി ഈ സഭയിൽ സൂചിപ്പിച്ചതുപോലെ പ്രതിപക്ഷം ഇറങ്ങിപ്പോകുന്നതിന് കാരണമാകുന്ന വിധത്തിൽ ആ ഉത്തരത്തിൽ 64 ആളുകൾക്കെതിരെ അതിൽ മുഖ്യമന്ത്രിയുൾപ്പെടെ 9 ആളുകൾ സർവ്വശ്രീ. ഉമ്മൻചാണ്ടി, കുഞ്ഞാലിക്കുട്ടി, കെ.

എം. മാണി, കെ. ബാബു, അടൂർ പ്രകാശ്, പി. ജെ. ജോസഫ്, എ. പി. അനിൽ കുമാർ, മഞ്ഞളാംകുഴി അലി, കെ. പി. മോഹനൻ, ഇബ്രാഹിം കുഞ്ഞ് എന്നിവർക്കെതിരെ ആരോപണമുയർന്നിട്ടുണ്ട് എന്ന് പറയുന്നുണ്ട്. ഈ 64 ആളുകളിൽ മുൻ മന്ത്രിമാരും മുഖ്യമന്ത്രിയും ഉദ്യോഗസ്ഥന്മാരാണ്. ഇവരെയെല്ലാം സംബന്ധിച്ച് അന്വേഷണം നടന്നുകൊണ്ടിരിക്കുകയാണ്. യഥാർത്ഥത്തിൽ തൊട്ടുമുമ്പുള്ള ചോദ്യത്തിൽ സൂചിപ്പിച്ചതുപോലെ ഉയർന്ന ഉദ്യോഗസ്ഥരെ കൂട്ടുപിടിച്ച് ഇത്തരം അന്വേഷണങ്ങളിൽ തിരിമറി നടത്തുന്ന കഴിഞ്ഞ ഗവൺമെന്റിന്റെ കാലത്തെ അനുഭവത്തിൽനിന്ന് വ്യത്യസ്തമായി സമയബന്ധിതമായി ഈ സൂചിപ്പിക്കപ്പെട്ട ആളുകൾക്കെതിരായുള്ള അന്വേഷണം പൂർത്തീകരിക്കുന്നതിന് ഗവൺമെന്റ് സത്വര നടപടി സ്വീകരിക്കുമോ?

ശ്രീ. പിണറായി വിജയൻ: സർ, അഴിമതിയുമായി ബന്ധപ്പെട്ട

ആരോപണങ്ങളെക്കുറിച്ച് ഗൗരവമായ അന്വേഷണം തന്നെയാണ് നടക്കുന്നത്. അത് സമയബന്ധിതമായി പൂർത്തീകരിക്കാൻ തന്നെയാണ് സർക്കാർ ഉദ്ദേശിക്കുന്നത്.

ശ്രീ. കെ. വി. അബ്ദുൾ ഖാദർ: സർ, 'കൂട്ടിലടയ്ക്കപ്പെട്ട തത്ത്' എന്നായിരുന്നു

വിജിലൻസിനെക്കുറിച്ച് നേരത്തെ വിശേഷിപ്പിച്ചിരുന്നത്. എന്നാൽ ഇപ്പോൾ



വളരെ ശക്തമായി വിജിലൻസ് സംവിധാനം മുന്നോട്ടുപോകുന്നുണ്ട്. പക്ഷെ, ഒരു കുറവുള്ളതായി പലപ്പോഴും പറയപ്പെടുന്നത് വിജിലൻസിൽ ആവശ്യമായിട്ടുള്ള ഉദ്യോഗസ്ഥരില്ല എന്നതാണ്. അതിന് പ്രത്യേകമായ ഒരു സംവിധാനം ഏർപ്പെടുത്താൻ ഗവൺമെന്റ് സന്നദ്ധമാകുമോ?

ശ്രീ. പിണറായി വിജയൻ: സർ, വിജിലൻസിനെ കാര്യക്ഷമമായി പ്രവർത്തിപ്പിക്കുക എന്നതുതന്നെയാണ് സർക്കാർ ഉദ്ദേശിക്കുന്നത്. ഉദ്യോഗസ്ഥരുടെ കുറവുണ്ടെങ്കിൽ അത് പരിഹരിക്കുന്നതിനുള്ള നടപടികൾ സ്വീകരിക്കും. എന്നാൽ ഈ കാര്യത്തിൽ സമഗ്രമായ ഒരു നിർദ്ദേശം ബഹുമാനപ്പെട്ട ഹൈക്കോടതിയുടെ ഭാഗത്തുനിന്ന് വന്നിട്ടുണ്ട്. ഹൈക്കോടതി ഒരു ലാന്റ് മാർക്ക് ജഡ്ജ്മെന്റ് എന്നുതന്നെ പറയാവുന്ന തരത്തിൽ ഈ അടുത്ത നാളിൽ പുറപ്പെടുവിച്ച വിധിയിൽ വിജിലൻസ് കോടതിയെക്കുറിച്ചും വിജിലൻസിനെക്കുറിച്ചുമുള്ള പരാമർശങ്ങളുണ്ട്. ആക്ഷേപങ്ങൾ വന്നാൽ അന്വേഷിക്കേണ്ടത് എങ്ങനെ എന്നതിനെക്കുറിച്ചും കോടതി വ്യക്തമായി പറഞ്ഞിട്ടുണ്ട്. കോടതിയുടെ ആ നിലപാട് സർക്കാർ പൂർണ്ണമായും അംഗീകരിക്കുകയാണ്. ചില ക്രമീകരണങ്ങൾ വേണ്ടതാണ് എന്ന കോടതിയുടെ നിർദ്ദേശത്തോട് പൂർണ്ണ യോജിപ്പുതന്നെയാണ് സർക്കാരിനുള്ളത്. എങ്ങനെയെന്നത് വിശദമായി പരിശോധിക്കേണ്ടതാണ്. ആ

വിശദമായ പരിശോധനയിലൂടെ മാത്രമേ ക്രമീകരണം ഇക്കാര്യത്തിൽ ഉണ്ടാക്കാൻ കഴിയൂ.

ശ്രീ. എം. സ്വരാജ്: സർ, ബാർകോഴ കേസിലെ മുഖ്യപ്രതിയുടെയും ബന്ധുക്കളുടെയും ലോക്കറുകൾ തുറന്ന് പരിശോധിച്ചപ്പോൾ നിധിശേഖരങ്ങളെ അതിശയിപ്പിക്കുന്ന വിധം സ്വത്ത്, ധനം, സ്വർണ്ണം എന്നിവയുള്ളതായാണ് വാർത്തകൾ വന്നത്. എന്നാൽ അതിന്റെ തുടർച്ചയായി ചില ലോക്കറുകൾ തുറന്നപ്പോൾ അത് കാലിയാണ് എന്ന നിലയിലും വാർത്ത വന്നു. സാമാന്യ ബുദ്ധി അനുസരിച്ച് കാലിയാക്കിയിടുന്നതിനുവേണ്ടി ഒരു ലോക്കർ വാടക നൽകി ആരും എടുക്കാറില്ല. ലോക്കർ പരിശോധന നടക്കുന്നു എന്ന വിവരം പുറത്തുവരികയും അളവറ്റ സമ്പത്ത് സൂക്ഷിച്ചിട്ടുള്ള ലോക്കർ കാലിയാക്കുന്നതിനുള്ള അവസരം കൊടുത്തുകൊണ്ട് പരിശോധന നടത്താൻ വേണ്ടി ഒരു കാലതാമസം വരുത്തുന്നതിൽ ബോധപൂർവ്വം ഈ കേസ് അട്ടിമറിക്കാൻ വേണ്ടി മുമ്പും ശ്രമിച്ചിട്ടുള്ള ചില ശക്തികൾ ഇടപെട്ടതായുള്ള അഭ്യൂഹങ്ങൾ പരക്കുന്നുണ്ട്. ഇത്തരം കാര്യങ്ങളെ സംബന്ധിച്ച് പരിശോധിക്കുകയും കാലിയാക്കിയ ലോക്കറിലുണ്ടായിരുന്ന അളവറ്റ ധനം എങ്ങോട്ടാണ് മാറ്റിയിട്ടുള്ളതെന്ന് പരിശോധിച്ച് അത് പിടിച്ചെടുക്കാനും ഇക്കാര്യത്തിൽ എന്തെങ്കിലും വീഴ്ച വരുത്തിയിട്ടുള്ള ഉദ്യോഗസ്ഥരുണ്ടെങ്കിൽ അത്

കണ്ടെത്താനും ആവശ്യമായ നടപടികൾ സ്വീകരിക്കുമോ?

ശ്രീ. പിണറായി വിജയൻ: സർ, എന്റെ കയ്യിലിപ്പോൾ അത് സംബന്ധിച്ചുള്ള വിവരങ്ങളില്ല. ലോക്കറിനകത്തുള്ള കാര്യങ്ങളെപ്പറ്റിയുള്ള വിവരങ്ങളില്ല. അന്വേഷണം ഗൗരവമായിത്തന്നെയാണ് നടക്കുന്നത്. ഏതെങ്കിലും തരത്തിലുള്ള പാളിച്ചയുണ്ടെങ്കിൽ അതില്ലാതാക്കാനുള്ള നടപടികൾ സ്വീകരിക്കുകതന്നെ ചെയ്യും.

(ചോദ്യോത്തരസമയം കഴിഞ്ഞു)